

షికాగో నగరోపన్యాసములు  
(వివేకానంద సందేశామృతము)

శ్రీ వివేకానందస్వామి షికాగో విశ్వమత  
మహాసభయందు ఉవగిన  
ఉపన్యాస రత్నములు

అనువాదకడు :

చిరంతనానందస్వామి



శ్రీ రామకృష్ణమఠము

మైలాపూరు : : పట్రాసు-600004.

మద్రాసు శ్రీరామకృష్ణమఠాధ్యక్షునిచే  
ప్రకటింపబడినది.

181.493  
వి.వ. - పి.టి.  
1. 9597

సర్వస్వామ్య సంకలితము

V-1974-XXXIII

2488

## తొలి నుడి

వివేకానందనామమును దిగ్విగంతములు మాఱు  
 మ్రోగించిన దివ్యోపన్యాసములే ఈవివేకా  
 నంద సందేశామృతరూపము నొందినవి.  
 1893-వ సంవత్సరమున అమెరికాయందలి  
 పికాగోమహానగరమున జరిగిన విశ్వమత  
 మహాసభయందు శ్రీవివేకానందస్వామి  
 సనాతనధర్మ (హిందూమత) ప్రతినిధియై యీ  
 యుపన్యాసముల నొసగియున్నాడు. 'అన్యమత  
 ములు శాశ్వతనరకహేతువులు ; మానవ  
 మొక్కటియే మోక్షద్వార' మనియెడు స్వ  
 తాహంకారపూరితుల దురభిమానతిమిరము  
 నకు సూర్యోదయమై పరిణమించిన వీ యుప  
 న్యాసరత్నములే! జిజ్ఞాసయందేమి, తత్త్వజ్ఞాన  
 మునందేమి, క్రైస్తవమతమును మించిన మత  
 ములు కలవని పాశ్చాత్యలోకమునకు జాతిన

వీ యుపన్యాసరత్నములే! వేయేల? సనాతన  
ధర్మోన్నతినిపశ్చిమఖండమునకే కాక, ప్రపంచ  
మంతటికిని జాటుటకు దోడ్పడిన యీ మహాప  
న్యాసములు మన కల్యేణము మననీయములు.

సనాతనధర్మోన్నతినిగూర్చియు స్వామి సం  
దేశమహాత్మ్యమునుగూర్చియు విశ్వమత మహా  
సభయందలి శాస్త్రశాఖాధ్యక్షు డిట్లు చాటెను:

“హిందూమతములె విశ్వమతిమహాభతు అమెఃకా  
ప్రజకు అత్యున్నతీతిని కరికట్టిన మరెకంస్థము తిక్కిరి  
నిధియగు విశేషానందస్వామివంటి మహావక్తయు  
లేరనుట నిష్సంశయము. స్వామి యుపన్యాస మన్నచో,  
కథ్యులకు అపరిమితోత్సాహము, ఆనందము...”

జగత్ప్రసిద్ధిగాంచిన బీసెంటు పనితామణి  
యీ సందర్భమున వ్రాసిన వాక్యము లిట్లే  
సముచితములై యొప్పుచున్నవి:

“...ఆ సమయమున ఆకనిమూర్తి నూర్యప్రభాభాస  
మానమై విలసిల్లెను... ఆకని సందేశవాక్యాన్నిరము

గ్రోలి శత్రు లానందపరకకులై యాత డుచ్చరించు  
 ప్రతిభయను స్వరమాను నిశ్చిన్తులై యాతరించువారు.  
 స్వామిసందేశమాను విని యాతని యొపస్నాసాంకిరము  
 సభినుండి యావలన వచ్చుచు నొక శ్రీస్తవ్ర దిట్లు  
 పల్కినః “ఆ మహనీయుడా, శ్రీస్తవ్రమరి బాహ్యుడు  
 (Pagan) ! ఆ మహనీయుని శక్తియు యొద్దగా, మన  
 శ్రీస్తవ్రమరి బోధకులను బంధుట! వారే మనయొద్దకు  
 మనబోధకులను బంధు టుచిరవా,” (కృష్ణము.)

టోన్స్టన్ ఈవినింగ్ బ్రాన్స్ఫోర్డ్ ఇట్లు  
 ప్రకటించెను :

“భావాన్నత్యమచే నేమి, దిక్యమూరిమత్తమచే  
 నేమి, మరిమహాభవ ఆత్యంత ప్రీతిపాత్రుడై యొప్పిన  
 దాతడే, భావంతిపై నారి డమగిడినబాలును, శత్రుల  
 వారధ్యకులు మిన్న మట్టును... భావాద్యమమా  
 మగియొకటను శత్రుల నరిట్టుటకై కార్యనిర్వాహ  
 కులు వివేకానంద సాధువారు...”

“అరదు ఈశ్వరప్రేరితమహావక్త” యని  
 న్యూయార్క్ క్రిటిక్ పత్రిక ప్రకటించెను.

ఇట్టి ప్రశంసల నన్నిటిని ప్రకటించినచో,  
ప్రత్యేక మొక గ్రంథ మగును.

పాఠకులకు స్వామిభావములు సుబోధమగు  
టకై ఆవశ్యకమగు తావులందెల్ల ప్రమాణ  
వచనములను పాదదీపికలందు (Foot Notes)  
క్రోడీకరించి యున్నాము, మఱియు టిప్పణులను  
ప్రసాదియన్నాము.

శ్రీ ఆకుండి పరబ్రహ్మశాస్త్రి [చెన్నపురి  
లోని లొయోలాకళాశాల (Loyola College)  
లో అధ్యాపకులు]. శ్రీ వ్యాసశర్మలచే తెని  
గింపబడిన తొలికూర్పు ఇంచుక మా కిందు  
తోడ్పడి యున్నది.

శ్రీరామకృష్ణమఠము  
మైలాపూరు, మద్రాసు-4 } చిరంతనానందస్వామి  
ఫిబ్రవరి, 1944

## విషయ సూచిక

	పుట
తొలినుడి	... III
విశ్వమత మహాసభ వా రొసగిన స్వాగత	
మనకు స్వామి సమాధానము	... 1
మన భేదాభిప్రాయములకు కారణము	... 7
విశ్వమత మహాసభయందు జరుగబడిన	
హిందూధర్మప్రకాశిని	... 11
హిందూ దేశ మందలి దురంత లోపము	
ధర్మము కాదు	... 67
హిందూ మత సాఫల్యము పొందమనము	... 69
అంతిమ సమావేశము నందలి యాప	
సన్యాసము	... 77





ఓమ

నమో భగవతే శ్రీరామకృష్ణాయ

షికాగో నగరోపన్యాసవచిలు

(షికాగో విశ్వమత మహాసభయందలి

శ్రీ వివేకానందస్వామి ఉపన్యాసములు)

విశ్వమతమహాసభవా రొసగిన స్వాగత

మునకు స్వామి సమాధానము

(1898 క సం. సెప్టెంబరు, 11.వ తేది)

అమెరికా సోదరి సోచిరీషణుకారా :

మాకు మీ రొసగిన మనఃపూర్వకమైన  
స్వాగతమును పురస్కరించుకొని యీ కమయ  
మున మీతో ముచ్చటించుట నాకు బ్రహ్మ  
నందదాయకము. ప్రపంచమందలి అత్యంత

ప్రాచీన యతి సంప్రదాయము పేర మీకు  
నాయభివందనములు ; సమస్త మతములకును  
సమస్త ధర్మములకును దల్లి యనదగు సనాతన  
ధర్మము పేర మీకు నా యభివందనములు ;  
నానాజాతులతో, నానాసంప్రదాయములతో,  
గూడిన భారతజనసహస్రముల పేర మీకు  
నా యభివందనములు.

సహనభావమును వివిధ దేశీయులకు దెలిపిన  
ఘనతయు గౌరవమును నతిదూర దేశీయులగు  
ప్రాచ్యులకు జెల్లునను ఓంతయు సమంజసమని  
తత్ప్రతినిధులనుగూర్చి యీ సభావేదికనుండి  
మీకు దెలిపిన వక్తలకును నాయభివందనములు.  
సహనమును సర్వమతసత్యమును లోక  
మునకు బోధించిన సనాతనధర్మము నా ధర్మ  
మని గర్వించుచున్నాను. సర్వమతసహనమునే  
గాక, సర్వమతములును సత్యము లని మేము

నమ్మెదము. సమస్తమత సమస్తదేశముల నుండియు పరిపీడితులై, శరణాగతులై వచ్చిన వారలకు శరణ్యమైన దేశము నా దేశమని గర్వించుచున్నాను. రోమకక్రార్యమునకు గుటియై తమ దేవాలయము తుత్తునియ్యలైన యేటనే దక్షిణభారతదేశమునకు వచ్చి, శరణు పొందిన యూదులను—నిజమైన యూదు లన దగువారిలో శేషించినవారిని — మాకొగిట జేర్చుకొంటి మని తెలుప గర్వించుచున్నాను. మహాజొరాస్ట్రరీయసంఘమున శేషించిన వారలకు శరణాసగి, నేటికిని వారల నాదరించు చున్న(సనాతన)ధర్మము నా ధర్మమని గర్వించు చున్నాను. సోదరు లా రా, అతిభాల్యము నుండియు పారాయణమొనర్చుచుంటినని నాకు జ్ఞప్తిలోనున్న యొక స్తోత్రమునుండి—ప్రతి దినము కొట్లకొలది మానవులచే పారాయణ

మొనర్పబడు నొక స్తోత్రమునుండి — కొన్ని  
చరణములను క్రోడీకరింతును:\* “వివిధప్రదేశ  
ములలో బుట్టిన నదులు సముద్రమున సంగ  
మించునట్లే వివిధారాధన మార్గములు వక్రములై  
గన్పట్టినను, అవక్రములై గన్పట్టినను, సర్వే  
శ్వరాః విన్నే ప్రాపింపజేయుచున్నవి.”

“ఎవరు ఏరూపమున నన్ను గ్రహింతురో,  
నేను వారి నట్లే యనుగ్రహించుచున్నాను.

---

\* స్వామి యర్చనాను మాత్రము తెలిపియున్నాడు :  
మాత మిది :

“.....

రుచీనాం వై చిత్రాద్రుణాజటిః నానాపథజామిష్  
శృణా మేకోగమ్యస్త్యమసి కమసామర్లక ఇత.”

— శివహిమ్నస్తోత్రము, 7.

### పరమక పహనము

ఎల్లవారును నమస్తమార్గముచేతను తుదకు  
నన్నే ప్రాపించుచున్నారు.\*

అని గీతలలో దెలుపబడిన యద్భుతసిద్ధాంత  
మును ప్రపంచమున నింతవఱకు జరిగిన మహో  
త్కృష్టసమావేశములలో నొకటగు ఈ మత  
మహాసభయే సమర్థించుచు, ముక్తకంఠమున  
లోకమునకు జాటుచున్నదని చెప్పినప్పుడు,  
శాఖాభిమానము, స్వమతదురభిమానము  
రిజ్జన్యమగు మూర్ఖాభినివేశమును సుందరమైన  
యీ వసుంధరను చీరకాలమునుండియు నాశ్ర  
మించియున్నవి. భూమిని అయ్యవి దౌర్జన్యమయ  
మొనర్చి, యనేకపర్యాయములు మానవ  
రక్తసిక్తము గావించినవి; నాగరికతను నాశన

\* “యే యథా మాం ప్రపద్యంతే తాం సైతైశ్చ  
భాష్యమామి, మమవర్తమానతరంతే మమహ్యః  
పాథః సర్వః.” —భగవద్గీత, 4. 11

మొనర్చి, సంఘములను నిరాశ పాలుచేసినవి. ఈ ఘోర రాక్షసులు చెలరేగియుండనిచో, మానవసమాజము నేటికంటె విశేషాభివృద్ధి నందియుండెడిది. కాని వాని యవసాన సమయ మానన్నమైనది; ఈ మహాసభాగౌరవార్థము నేటియదయము మ్రోగింపబడిన గంట సర్వవిధములైన స్వమతదురభిమానమునకును పరమత ద్వేషమునకును — కత్తిచే గానిండు, కలముచే గానిండు, సాగింపబడు—సర్వవిధములైన హింసకును మాత్రమేకాక, ఒకేగమ్యమును బ్రాపింపబోవు జనుల కొండొరులయందలి నిష్ఠుర ద్వేషభావములకును శాంతిపాఠము కాగలదని మనఃపూర్వకముగా ఆశించుచున్నాను.

## మన భేదాభిప్రాయములకు కారణము

(1893-వ సం. సెప్టెంబరు, 15-వ. లేది)

మీ కొక చిన్న కథ చెప్పెదను, “ఒండొరులను దూషించుట మానుదుముగాక” యని యిప్పుడే తన యుపన్యాసమును ముగించిన వక్త పలుకుట మీరు వినియున్నారు; జనులలో సదా పరస్పరభేదాభిప్రాయములు ప్రబలి యుండవలసినదేనా యని యా మహనీయు డెంతయో చింతించెను.

కాని యీ భేదాభిప్రాయములకు కారణమును దెలుపు నొక కథ మీకు జెప్పుట యుక్తమనుకొందును. ఒక నూతిలో నొక కప్ప యుండెను, చాలకాలముగా నందది నివసించుచుండెను. అందే పుట్టి యందే పెరిగియున్నను అది బుల్లి, చిన్న కప్ప. ఆ కప్పకు కన్నులు పోయినవో, లేదో మనకు జెప్పుట కచట

పరిణామవాదులు (Evolutionists) లేరు కాని మనకథకు సంబంధించినంతవఱకు దానికి కన్నులుండినవనియే మన మంగీకరింపవలయును. మఱియు నవీనక్రిమిశాస్త్రజ్ఞులకు ఘోర నాపాదించునంతటి శక్తివానిర్వచములతో అది సూత్రమిందలి పురుగులనుండియు క్రిములనుండియు నీటిని శుభ్రమొనర్చుచుండెననియు మన మంగీకరింపవచ్చును. ఈ విధముగా కాలము గడుపుచుండ, క్రమముగా అది కొంత బలీకరినది. ఇది యిట్లుండి, సముద్రమన నివసించుచుండిన మఱియొక కప్ప వచ్చి యొకనాడ నూతనిలో పడుట తటస్థమైనది.

“నీ వెక్కడనుండి వచ్చుచున్నావు?”

“సముద్రమనుండి.”

“సముద్రమా! అది యెంత పెద్దది? అది నా సూత్రమంత పెద్దదా?” ఇట్లనుచు



నూతి కప్ప : సముద్రపు కప్ప

9

ఈ వైపునుండి యీ వైపున కది చెంగున  
దుమికినది.

అది చూచి సముద్రపుకప్ప యిట్లనినది :  
“మిత్రమా, నీ చిన్ననూతిలో సముద్రము నెట్లు  
పోల్చగలవు!”

అంతట నూతికప్ప మఱియొకసారి దుమికి,  
“మీ సముద్ర మింత పెద్దదా?” యనెను.

“ఏమి యర్థరహితప్రలాపము! సముద్ర  
మును నీ నూతిలో పోల్చుట!”

నూతికప్ప యిట్లు సమాధానించెను : “నా  
నూతికంటె నేడియు పెద్దదై యుండజాలదు;  
ఇంతకంటె పెద్ద దేదైనను సరియే యుండట  
యసంభవము; ఈ సముద్రపుకప్ప వట్టి ‘అబద్ధపు  
కోరు’, దీనిని తలుచుకొట్టవలయును.”

ఇదియే యెప్పుడును ఉన్న చిహ్నము.

నేను హిందువుడను. నా చిన్ననూతిలో నేను గూర్చుండి, యావత్ప్రపంచమును నా చిన్న నూయియే యనుకొనుచున్నాను. క్రైస్తవుడు తన చిన్ననూతిలో తాను గూర్చుండి, యావత్ప్రపంచమును తన నూయియే యనుకొనుచున్నాడు. మహమ్మదీయుడు తన చిన్ననూతిలో తాను గూర్చుండి, యదియే నిఖిలప్రపంచమనుకొనుచున్నాడు. మన యీ త్సుద్రావరణములను భేదించుటకుగాను అమెరికాదేశీయులగు మీరు చేయుచున్న మహాప్రయత్నమునకు మిమ్ము నే నభినందింపవలసియున్నది; మీ యుద్యమము నెఱవేఱుటకుగాను భగవానుడు మీకు తోడ్పడునని నా యాశయము.

1898-వ సం. సెప్టెంబరు, 19-వ రేడిని)

విశ్వమత మహాసభయందు జరువబడిన

హిందూధర్మ ప్రకాశిని

హిందూమతము (సనాతనధర్మము), జౌరా  
స్టరీయమతము, యూదియామతము ననుసరి  
ప్రపంచమున పురాతనకాలమునుండియు నేటి  
వఱకు నిలిచియున్న మతములు. ఇవన్నియు  
ప్రబలభూతములకు గుటియై, వాని నెదిర్చి  
నిలిచియుండుటచేతనే తమ అంతర్గతబలమును  
జాటుచున్నవి. కాని క్రైస్తవమతమును  
తనయం దిముచ్చుకొనజాలక సర్వవిజయియగు  
తనపుత్రికచే (క్రైస్తవమతముచే) యూదియా  
మతము తనజన్మస్థానమునుండి వెడలగొట్టబడి  
యుండ, తమ మహామతవృత్తాంతమును మనకు  
దెలుపుటకు కొలదిమంది ప్రాసంగికులు మిగిలి

యుండ, — ఇదియే జొరాస్ట్రీయమత కేషము-  
వైదికమతము నుజ్జూతలూగింది, పెకలింది  
వేయుటకై హిందూదేశమున ననకసంప్ర  
దాయము లొకదానివెంబడి నొకటి వెలువడి  
నవి. కాని భయంకరిభూకంపమున సముద్రతీర  
మందలి జలము క్షీణకాలము వెనుకకు మజలి,  
సహస్రగుణాధికధాటితో సర్వము ముంచివేయు  
మహాప్రవాహమై వెలువడుచందమున వైదిక  
మతము తాల్కాలికముగా వెనుకకు మజలి  
నను, ఈ యల్లకల్లోలము శాంతింపగనే  
యయ్యది-ఆ మహామార్తమతము-ఈ సంప్ర  
దాయముల నన్నిటిని తనలోని కాకర్షించు  
కొనినది, వానిని జీర్ణించుకొనినది.

భౌతికశాస్త్రజ్ఞుడు నేడు కనుగొనుచున్న  
విషయములు దేనికి కేవల ప్రతిధ్వనులుగా  
దోచునో, యట్టి వేదాంతతత్వశాస్త్రము

నందలి మహాన్నతాధ్యాత్మిక తత్త్వములు మొదలుకొని నానావిధపురాణములను ఆధారముగా గొను నికృష్టమగు విగ్రహారాధనభావములపర్యంతము, సమస్తాశయములకును జాఘృల అజ్ఞేయవాదమునకును జైనుల నాస్తికవాదమునకును పైతము హిందూమతము (సనాతన ధర్మము) తా వొసగుచున్నది.

నానాదిశలకును బ్రసరించునట్టి యీ విభిన్న మార్గములన్నియు కలియునట్టి కేంద్రస్థానమేది యనునది యిప్పుడు వెలువడుప్రశ్న. అత్యంతము పరశ్చరవిరుద్ధములుగా దోచు వీని కన్నిటికిని సమానాధారిభూతమగు స్థానమేది? ఇదియే నేను సమాధానింప బ్రయత్నించు ప్రశ్న.

తత్త్వావిష్కరణమూలమున — వేదముల మూలమున—హిందువులు తమ ధర్మమును బడసియున్నారు. వేదములు ఆద్యంతరహితము

లని వారు నమ్ముదురు. ఒక గ్రంథ మెట్లాద్యంత రహితమై యుండగలదని యీ సభవా రెంచ వచ్చును. అది మీకు హాస్యాస్పదముగా దోచవచ్చును. కాని వేదములనుటచే ఏ గ్రంథ ములును ఉద్దిష్టములు కావు. వేదములనగా వివిధవ్యక్తులచే వివిధసమయములందు గను గొనబడిన ఆధ్యాత్మికనియమనిక్షేపమని యభి ప్రాయము. గురుత్వాకర్షణనియమము, అది కనుగొనబడుటకు ముందును ఉండినరీతినే, మఱియు మానవకోటియంతయు దానిని మఱచి నను ఆ నియమము ఉండురీతినే, ఆధ్యాత్మిక ప్రపంచమును పరిపాలించు నియమములును శాశ్వతముగా నుండును. ఒక జీవికిని మఱియొక జీవికిని, జీవాత్మకును పరమాత్మకును గల నైతిక, ధార్మిక, ఆధ్యాత్మిక సంబంధబాంధవ్యములు లోకముచే గనుగొనబడుటకు పూర్వ

మును ఉండినవి, మనము వానిని మఱచినను  
అవి నిలిచియే యుండును.

ఈ నియమములను లేక, తత్త్వములను  
గనుగొనినవారు ఋషులనబడుదురు. వారిని  
మేము పరిపూర్ణులనుభావమున బూజించుము.  
వారిలో నుత్తమోత్తము లనదగువారియందు  
కొండలు స్త్రీలని యీ సభవారికి దెలుపుట  
నా కానందదాయకము.

ఈ నియమములకు అంతమనునది లేదని  
భావించినను ఆది యనునదొకటియుండవలయు  
ననిమీరు చెప్పవచ్చును. సృష్టి ఆద్యంతరహిత  
మని వేదములు మనకు బోధించుచున్నవి. విశ్వ  
శక్తి మొత్తముమీద ఎప్పుడును ఒక్కటే  
యని భౌతిక శాస్త్రము నిరూపించినట్లు చెప్ప  
బడుచున్నది. అగుచో, నేదియు లేని సమయ  
మొకటి యుండియున్నచో, వ్యక్తమగుచున్న

యీ శక్తియంతయు నెచట నుండెను? భగవంతునియం దవ్యక్తముగా - గర్భితముగా - నుండినదని కొందఱు చెప్పుదురు. ఈ పక్షమున భగవంతు డొకప్పుడు చలనరహితుడుగను మఱియొకప్పుడు చలనసహితుడుగను ఉండునని, యనగా సవికారుడని భావింపవలసి వచ్చును. మార్పు చెందెడి ప్రతివస్తువును మిశ్రపదార్థము. ప్రతి మిశ్రపదార్థమును నాశమనెడి మార్పును పొందక లేవు. కావున భగవంతుడును నశించునవలయును. కాని యిది యసంగతము. కావున సృష్టి లేని సమయమెపుడును లేదని తేలుచున్నది.

దీనినే యుఽమానముతో జెప్పనెడల, సృష్టియు సృష్టికర్తయు నొండొంటిసరిసనుబోవు నాద్యంతరిహితమైన రెండు సమాంతర లేఖ లనవచ్చును. విలయాఽస్థనుండి యెవ్వని



### “నేను” అనగా ఏమి ?

శక్తిచే నసంఖ్యాకమైన బ్రహ్మాండములు వెలువడుచు, కొంతకాలము సాగుచు, మఱల విలయము నొందుచున్నవో, యట్టి నిరంతర కార్యక్షుడగు విధాతయే భగవంతుడు. “ఈ సూర్యుని, ఈ చంద్రుని పూర్వకల్పములందు వలెనే విధాత సృజించియున్నాడు” \* — బ్రాహ్మణబాలకుడు ప్రతిదినము ఈమంత్రము నుచ్చరించును.

ఇచట నిలుచుండిన నేను కన్నులు మూసికొని, “నేను,” “నేను,” “నేను” — అని నాయస్తీర్వమునుగూర్చి భావింప బ్రయత్నించునెడల నాకు దోచుభావమేమి? శరీరభావము, అగుచో, నేనుకేవలము భౌతికపదార్థసంయోగ

\* “సూర్యచంద్రపరీధాతా యథా పూర్వమకల్పః.” — నారాయణోపనిషత్తు, 1. 1. 14.

మునేనా? “కాదు” అని వేదములు ఘోషించుచున్నవి. నేను శరీరమున నధివసించియున్న యాత్మను, శరీరము కాను. శరీరము నశించుచున్నది. కాని నేను నశింపను. ఈ శరీరమున నిపుడిచటనున్నాను; ఇది పతనమగును, కాని నేను జీవించియే యుందును. నేను భూతకాలమునను ఉంటిని. ఆత్మ సృష్టింపబడిన వస్తువు కాదు, వలన సృష్టియనగా కొన్ని తత్త్వముల సంయోగ మనియు నికముందెన్నడో యొకప్పుడవి వియోగము, లేక విలయము నొందు ననియు భావము. ఆత్మ సృజింపబడి యున్నచో, అది నశించి తీరవలయును. కొందఱు ఆగర్భసుఖవంతులై యుందురు; సుందరశరీరముతో, మనోదార్ఢ్యముతో, ఆభీష్టసిద్ధులై పరిపూర్ణారోగ్యము ననుభవించుచుందురు. ఇతరు లాగర్భదుఃఖ

తులై యుందురు. కొందఱు కాలుసేతులు లేనివారై యుందురు, మఱికొందఱు శుద్ధ లవివేకులై పరమనిర్భాగ్యులై మనుచుందురు. వీరందఱును సృజింపబడినచో, కరుణామయు డును ధర్మస్వరూపుడునగు భగవంతు డొకనిని సుఖవంతునిగను మఱియొకనిని దుఃఖతునిగను ఏల సృజింపవలయును ? భగవంతుని కంతటి పక్షపాతమేల ? ఈజన్మమున దుఃఖతులైయున్న వారు రాబోవు జన్మమున సుఖవంతులై యుందు రనుటయు సమంజసమగు సమాధానము కానేరదు. ధర్మమూర్తియు దయా మయుడు నగు భగవానుని పరిపాలనమున ఈజన్మముననైనను ఒకానొక డెందుచే దుఃఖతుడై యుండవలయును !

మనము గమనింపవలసిన మఱియొక విషయ మేమన, భగవంతుడే యిట్లు సృజించుచున్నా

డనుభావము ఈవై పరీత్యమునకు సమాధానము కాకుండుటటూడ, సర్వశక్తిమంతుడగు నొకా నొకని క్రూరశాసన మిటు లున్నదని ప్రతిపాదించుట యగును. అగుచో, ఒకనిని సుఖపంతునిగాగాని, దుఃఖితునిగాగాని చేయుటకు వాని జన్మమునకుపూర్వమే కారణము లుండియుండవలయును, అవి వాని పూర్వకర్మములు.

శారీరమాససిక ప్రవృత్తు లన్నిటికిని పరంపరానుగతమగు స్వభావమే కారణము కాదా? ఒండొంటిసరసను వ్యక్తమగునవి మనస్సు, జడము, లేక ప్రకృతియు నను రెండు తత్త్వములు కలవు. మనము పొందియున్నవాని కన్నిటికిని జడమును తత్పరిణామములునే కారణభూతమైనచో, ఆత్మయనున దొకటి కలదని భావింపనక్కరయే లేదు. కాని భావన యనునది జడమునందుండి పరిణమించిన దని

నిరూపితము కాజాలదు. మఱియు తత్త్వ శాస్త్రసిద్ధమగు నేకత్వము గలదని భావింపక తప్పవో, ఆత్మసంబంధమగు నేకత్వము కలదని భావించుట నిశ్చయముగా యుక్తియుక్తము; భౌతికేకత్వభావన కంటెను ఇది విశేష వాంఛనీయము, సమంజసము; కాని వీనిలో దేనితోడను మన కిచట ప్రసక్తి లేదు.

వంశపారంపర్యమువలన శరీరములకు గొన్ని ప్రత్యేకప్రవృత్తు లబ్బుచుండు నని మన మంగీకరింపక తప్పదు, కాని యీ ప్రవృత్తు లనగా, ప్రత్యేక మనస్సు ప్రత్యేక మార్గమున దేనిమూలమున వర్తింప గలుగునో యట్టి శరీరాకృతి లేక శరీర నిర్మాణ మని భావము. జీవికి తనపూర్వకర్మములచే గలుగు విదిగ్రమైన యితర ప్రవృత్తులును కలవు. ఒకానొక ప్రవృత్తి గల జీవి దానిని వ్యక్తమునర్ప

నేది అత్యంతార్హమైయుండునో, సాదృశ్యనియ  
మముల ననుసరించి, యట్టి శరీరమున జన్మిం  
చును. ఇది శాస్త్రానుగుణమగు విషయము.  
వలన శాస్త్రము (Science) అభ్యాసము  
నాధారముగా గొని యన్నిటిని విశదీకరింప  
బ్రయత్నించును. అభ్యాసమో, అనేకపర్యాయ  
ములు ఒక పనిని జేయుటచే సిద్ధించుచున్నది.  
కావున నప్పుడు పుట్టిన బిడ్డయందు గాన్పించు  
స్వతస్సిద్ధమైన యలవాటుల కిట్టి యావృత్తు  
లావశ్యకమని చెప్పవలసియున్నది. అవిప్రస్తుత  
జన్మమున నలవడినవి కాకుండుటచే పూర్వ  
జన్మానుగతములై యుండవలయును.

మఱియొక సమాలోచనీయవిషయము :

వీని నన్నిటిని వాస్తవమని యంగీకరించినను,  
నా పూర్వజన్మమునుగూర్చి నాకేమియు జ్ఞప్తి  
లేకుండుటకు కారణమేమి! దీనికి సమాధా

నము సులభము. నేనిపు డాంగ్లము మాట  
లాడుచున్నాను. ఇది నా మాతృభాష కాదు.  
నిజముగా నా మాతృభాషాపదము లేవియు  
నిపుడు నా స్మృతిపదమున భాసించుట లేదు.  
కాని వానిని వెలువరుచుటకు బ్రయత్నింప  
నిండు, అవి చొరబడి వచ్చును. ఎఱుక యను  
నది మానససాగరమునకు కేవలము ఉపరిభాగ  
మనియు మన యనుభవములన్నియు ఆ సాగర  
గర్భమున సంగ్రహింపబడియున్నవనియు దీని  
వలన విశదమగుచున్నది. యత్నించితిరా, తీవ్ర  
ముగా బ్రయత్నించితిరా, అవి మఱల వెలు  
వడును; అపుడు పూర్వజన్మము పైతము మీ  
కెఱుకపడును.

ఇది ప్రత్యక్షప్రమాణసిద్ధము. ఏ సిద్ధాంత  
మునకైనను, వాదమునకైనను, పరిశీలనమే  
విశేష ప్రమాణభూతము. ఋషు లిందరి

సత్యము సరయుడని లోకము నాహ్వానించుచున్నారు. స్మృతి యను సముద్రమును మధించి యందలి సిగూఢవిషయములను దేనిచే వెలువరింపనగునో, ఆ రహస్యమును మేము కనుగొంటిమి. దీనిని శోధింపుడు, — ఈ యుపాయమును అవలంబించి చూడుడు, మీ పూర్వ జన్మమునుగూర్చి మీకు సంపూర్ణస్మృతి కలుగ గలదు.

విషయ మిట్టిది. కావుననే హిందువుడు తాను ఆత్మనని విశ్వసించును. వానిని (ఆత్మను) కత్తులు నలుకజాలవు - అగ్ని దహింపజాలదు - నీరు తడుపజాలదు - వాయువు ఎండింపజాలదు\* ప్రతి జీవాత్మయు, దేని కైవారము ఎచటను

\* నైవం ధిదంతి శస్త్రాణి నైవం దహతిపావకః,

నచైవం క్లేషయం త్యాహ న శోషయతిహయతః.

—భగవద్గీత, 2. 28;



## ఆత్మ తత్త్వము

లేకున్నను, దేనికేంద్రము శరీరమున నెలకొని యున్నదో యట్టి వృత్తమనియు మరణ మనగా ఈ కేంద్ర మొకశరీరమునుండి మఱియొక శరీరమునకు మారుటయే యనియు హిందువులు విశ్వసించుదురు. మఱియు ప్రకృతिसంబంధములగు నుపాదులచేగాని, యవస్థలచేగాని, యాత్మ బద్ధముకాదు. స్వతస్సిద్ధముగా ఆత్మము క్తము, అనంతము, అపాపవిద్ధము, విశుద్ధము, పరిపూర్ణము. కాని తాను ప్రకృతిబద్ధమై యున్నట్లును జడమై యున్నట్లును ఆత్మ యెట్లో తలచుచున్నది.

ముక్తము, పరిపూర్ణము, శుద్ధమునగు తత్త్వ మెందుల కీ విధముగా ప్రకృతిబద్ధమై యుండవలయుననునది యిపుడు వెలువడు శంక. పరిపూర్ణమగు ఆత్మ తా నెట్లపరిపూర్ణమని భ్రాంతి నొందగలుగును? హిందువు

లీ శంకను తప్పించుకొనజూచుచు, నిట్టిశంకయే  
 అసంభవమని పలుకునట్లు వినుచున్నాము.  
 ఏకమో, యనేకమో, యసంపూర్ణమగు తత్త్వ  
 ములను ప్రతిపాదించుచు, కొందఱాలోచనా  
 పరులు సమాధానము చెప్పజాలని తావున పెద్ద  
 పెద్ద పారిభాషికపదముల నుపయోగించుచు,  
 ఈశంకకు సమాధానము చెప్పజూచుచుందురు.  
 కాని నామకరణము విశదీకరణము కానేరదు.  
 శంక యెప్పటివలె నిలిచియే యుండును. పరి  
 పూర్ణమగు తత్త్వము అపరిపూర్ణము  
 కాగలుగు టెట్లు! విశుద్ధము, అఖండము నగు  
 తత్త్వము లేశమైనను తనస్వభావమున మార్పు  
 నొందు టెట్లు! కాని హిందువుకు నిష్కపటి,  
 హేత్వాభాసమును శరణుజొచ్చుటకు—మని  
 పూసి మారేడు కాయ జేయుటకు — అతడు  
 సమ్యక్తింపడు, అత డీ ప్రశ్న నెదుర్కొన

జాలు ధీరుడు, ధీరపద్ధతి నాత డిందుల కిట్లు సమాధానించును: “నాకు దెలియదు. పరి పూర్ణతత్వమగు ఆత్మ తా నసంపూర్ణమై యున్నట్లు, ప్రకృతిబద్ధమై, తదధీనమైయున్నట్లైందుకు తలచుచున్నదో నాకు తెలియదు.” కాని, అనుభవసిద్ధమగు దానిని కాదన జాలము. తాను శరీరమనని భావించుచుండుట ప్రతివ్యక్తికిని తెలిసిన విషయమే. ఎవ్వడుగాని తాను శరీరమనని యేల తలచుచున్నాడను ప్రశ్నకు హిందువుడు సమాధానింప బ్రయత్నింపడు. అది భగవదిచ్ఛ యనుట సమాధానము కానేరదు. “నాకు దెలియదు” అనుటకంటె హిందువుడు తెలుపునది మఱి యొకటికాదు.

విషయమిది. జీవాత్మ నిత్యము, మృత్యు రహితము, పరిపూర్ణము, అనంతమునై వెలయు

చున్నది; మరణమునగా కేవల మొక శరీరమును విడిచి మఱియొక శరీరమును చాల్చుటయని భావము. మానవుని వర్తమానస్థితి వాని పూర్వ కర్మఫలితము. ప్రస్తుతకర్మములు భావిదశను నిర్ణయించును. జననమరణముల నందుచు, జీవి వికాసమునుగాని సంకోచమునుగాని పొందుచుండును. కాని యిచట మఱియొక శంక వెలువడును : మానవుడు ఝంఝామారుతమున సాగరతరంగములందు గలి గానక కొట్టుకొనుచుండు చిన్నదోనెయా!—నురుగులను వెలిగ్రక్కచు, పొంగి పొరలివచ్చు కెరటములచే ఈక్షణమున మీది కెత్తబడుచు నుత్తరక్షణమున నగాధమున విసరికొట్టబడుచుండు చిన్ననావయా! యనివార్యమై సదా విజృంభించు కార్యకారణప్రవాహమున — పుణ్యపాప కర్మాధీనమై, శక్తిహీనమై, నిస్సహాయమై,

విదీర్ఘమై, యటునిటు నూగిసలాడు నౌకయా!\_  
 విలంతువుల కన్నీటిని అనాథశిశువుల విలాప  
 ములను గమనింపక, సర్వమును చూర్ణము  
 చేయుచు పరిభ్రమించు కార్యకారణచక్రము  
 క్రింద బడవేయబడు ట్టుద్రకీటకమా! విషయ  
 మును దలచిన, గుండె జల్లుమనును, కాని  
 ప్రకృతినియను మిటులున్నది. "అశ లేదా!"  
 "తరణోపాయము లేదా!"—యని నిరాశా  
 హతహృదయాంతరాళమునుండి యా క్రంద  
 నము వెలువడినది. అది కరుణాపయోనిధికి విన  
 బడినది, తోడనే యాశాజనక-అధయవాక్కు  
 లచే ప్రేరితుడై వేదఋషి విశ్వము నెదుట  
 నిలిచి, జలదగంధీరస్వరమున నిట్లు చాటెను:  
 "దివ్యలోక నివాసులగు నో యమృతపుత్రు  
 లారా! వినుడు: అజ్ఞానాంధకారమున కవ్వల  
 వెలుగొందు పరమపురుషుని గనుగొంటిని;

వానిని గనుగొనుటవలననే మీరు మృత్యువు నుండి తరింతురు; వేఱు మార్గము లేదు.” \*  
 “అమృతపుత్రులు’ — ఆహా! యేమి మధుర వాక్క! ఏమి ఆశోజనకమగు దివ్యనామము! సోదరులారా! ఈ నామమున — అమృత పుత్రు లనెడి నామమున — మిమ్ము పిలువ నిండు, నిజముగా హిందువులు మిమ్ము పాపులన నిరాకరింతురు. మీరు భగవంతుని బిడ్డలు, అమృతసంతానము, పావనులు, పరిపూర్ణులు. భూదేవతలు మీరు, — పాపులా? మానవుని పాపి యనుటయే పాతకము; మానవ స్వభావ

---

\* “శృంగంతు విశ్వే అమృతస్య పుత్రా, ఆయే ధామాని దివ్యానితథుః. (శ్వేతాశ్వతరోపనిషత్తు, 2.5.)  
 జేదాహమేతం పురుషం మహంతం ఆదిత్యవర్ణం తమసః పరస్తాత్, త మేవదిత్వాతిమృత్యుమేతి నాన్యఃపంథా విద్యతేఽయనాయ.” — అందే, 8. 8.

మున కపకీర్తి దూషణము. ఓ సింహము  
లారా! వెలువడును, గొట్టెలమను భ్రాంతిని  
విడనాడును; మీ రమృతజీవులు, ముక్తాత్మలు,  
శాశ్వతానందములు; జడ ప్రకృతి కాదు  
మీరు; శరీరములు కారు; ప్రకృతి మీ  
దాసురాలు; అంతియే కాని ప్రకృతికి మీరు  
దాసులు కారు.

కావున సారాంశ మిది : వేదములు ప్రక  
టించునవి మనలను బంధించు ఘోరశాసన  
ములు కావు; అంతులేని కార్యకారణ కారా  
గారము గాదు; “ఎవ్వనియాజ్ఞచే వాయువు  
వీచునో, అగ్ని దహించునో, మేఘుడు వర్షిం  
చునో, మృత్యువు ప్రాణులను గ్రసించునో” \*.

\* “భీషస్మా ద్వాతః పతతే, భీషజితి మార్గః,  
భీషస్మాదగ్ని శ్చంద్రశ్చ, మృత్యుర్ధావతి పంచమ  
ఇతి.” — తెల్లీయోనిషత్తు; 2. 8. 1.

యట్టి పరమేశ్వరు డీ సమస్తప్రకృతినియమములకు నధీశుడై, ప్రతిపరమాణువునందును ప్రతిశక్తియందును వెల్లొందుచున్నాడని వేదములు చాటుచున్నవి.

అగుచో వాని (పరమేశ్వరుని) స్వభావమేమి? తత్త్వమేమి?

నిర్మలుడు, నిరాకారుడు, సర్వశక్తిమంతుడు, దయామయుడు నగు నాతడు సర్వోపగతుడు, సర్వాంతరాత్మ. “నీవే మారండ్రీవి; నీవే తల్లివి; నీవే మాప్రియసఖుడవు; నీవే సర్వశక్తిమూలము; మాకు బలము ననుగ్రహింపుము.\* ప్రపంచభారమును నీవు వహించు

\* “త్వమేవ మాతా చ పితా త్వమేవ, త్వమేవ బంధుశ్చ సఖా త్వమేవ, త్వమేవ విద్యా ద్రవిణం త్వమేవ, త్వమేవ సర్వం మమ దేవ దేవ.”

—ప్రపన్నగీత, 28.



పరమేశ్వరుని భజించు తెట్లు :

౩౩

చున్నావు, సంసార మనెడి యీ అల్పభారమును వహింప నాకు తోడ్పడుము.” వేద ఋషి లీ విధముగా గాన మొనర్చిరి. పరమేశ్వరుని భజించు తెట్లు? ప్రేమమూలమున భక్తిమూలమున. “ప్రియతము డను భావమున—ఇహపరములందలి సర్వ విషయముల కంటెను ప్రియతముడను భావమున—వానిని భజింపవలయును.”

వేదములచే ప్రకటింపబడిన ప్రేమ సిద్ధాంత మిదియే ; భగవదవతారమూర్తియని హిందువులు విశ్వసించు కృష్ణుడు దీని నెట్లు పరిపుష్టమొనర్చి లోకమునకు బోధించెనో చూతము.

నీటిలో బెరుగుచున్నను దానిచే దడుపబడని తామరాకువలె నరుడు సంసారమున

మెలగవలయునని యాతడు బోధించెను; \*  
చేతులార కర్మ మొనర్చుచుండియు మనసార  
భగవంతుని స్మరించుచు మానవుడు సంసార  
మున మెలగవలయును.

విహిక ఫలకాంక్షతోగాని, యాముష్మిక  
ఫలకాంక్షతో గాని భగవంతుని భజించుట  
మంచిదే, కాని యంతకంటె నిహేతుకముగా  
భగవంతుని భజించుట మేలు. అట్టివాని ప్రార్థన  
మిట్లుండును: "జగదీశ్వరా! నాకు ధనము  
వలదు; సంతానము వలదు; సుందరులు వలదు;

---

\* బ్రహ్మణ్యాధాయ కర్మాణి సంగం శ్యత్యైకరోతియః,  
లిప్యతే న స పాపేన పద్యపత్ర మివాంభసా.

తా. ఎవడు కర్మములను బ్రహ్మర్షణ మొనర్చి యాస్త  
విడిచి వాని ననుష్ఠించుచుండునో, అట్టి పురుషుడు  
తామరావన నీళ్లు అంటనిరీతిగా పాపముచే న్నుకొన  
బడడు. —భగవద్గీత, 5. 10.

పాండితి వలదు; నీయిచ్చయగునేని, ఎన్ని జన్మ  
ములనైన నెత్తుటకు సంసిద్ధుడను; కాని జన్మ  
జన్మాంతరములందును నాకు వలయునది  
నీయందలి యహేతుకభక్తియే.”\* శ్రీ కృష్ణుని  
శిష్యుడును నాటి భారతదేశ సార్వభౌము  
డును నగు యుధిష్ఠిరుడు శత్రువులచే పరాజి  
తుడై, రాజ్యమును గోలుపోయి, భార్యతో  
హిమాలయ పర్వతములం దొక యరణ్య  
మున రక్షణ మొందవలసి వచ్చెను. “పరమ  
ధార్మికులగు మీరింతటి బాధల నేల యనుభ  
వింపవలయును?” అని రాణి యొక నా డాతని  
బ్రశ్నించెను. యుధిష్ఠిరుడిట్లు సమాధానించెను:

\* “న భవం న జనం న మృదరీం కవితాం వా జగ  
దీకామయే, మమజన్మని జన్మనీశ్వరో భగవతాద్భక్తి  
రహైతుః! త్వయి.”

—శ్రీకృష్ణచైతన్యవిరచితము, శిష్యాప్రకాశము, 4,

ప్రాణేశ్వరీ! హిమాలయపర్వతముల నవలో  
కింపుము. అవి యెంత దివ్యముగా, రమణీయ  
ముగా నున్నవో! వానియందు నాకు ప్రీతి.  
అవి నాకేమియు నీయవు, కాని దివ్యము,  
మనోజ్ఞమునగు దానియందు ప్రీతి వహించుట  
నాస్వభావము, కావుననే వీనియందు నాకు  
ప్రీతి. ఇట్లే భగవంతునియందు నాకు ప్రీతి.  
సమస్త సౌందర్యమునకును సమస్త మహత్త్వ  
మునకును భగవంతుడు మూలము. భగవంతు  
డొక్కడే ప్రేమింపదగినవాడు; వానిని ప్రేమిం  
చుట నాస్వభావము, కావుననే ప్రేమింతును.  
దేనికోసముగాని నేను ప్రార్థింపను; దేనినిగాని  
యర్థింపను. భగవంతుడు తన యిచ్చవచ్చిన  
చోట నెచ్చటనైనను, నన్నుంచుగాక.  
అహేతుకముగా భగవంతునియం దనురక్తి  
కలిగియుండుటయే నా విధి. లాభనష్టములను

గణించుచు, ప్రేమయను ద్రవ్యముతో నేను  
వర్తకము చేయజాలను.”\*

ప్రకృతిబద్ధుడై యున్నను జీవుడు బ్రహ్మ  
స్వరూపుడని వేదములు బోధించును ; ఈ  
బంధము విచ్ఛిన్నమైనంతనే పరిపూర్ణత లభిం  
చును, కావున ఈ బంధవిచ్ఛేదనమునకు వేద

\* “నాహం ధర్మఫలాకాంక్షీ రాజపుత్రీ చరామ్యుత,  
దదామి దేయమిత్యేక యజే యష్టవ్యమిత్యుత. ధర్మ  
ఏవ మనః కృష్ణే స్వభావాచ్చైర్ మేధృతమ్, ధర్మ  
వాణిజ్యకో హీనో జఘన్యో ధర్మవాదిసామ్.”

—మహాభారతము, వనపర్వము, అ. 81.

తాత్పర్యము :—“రాజపుత్రీ! నేను ఫలమును గోరి  
ధర్మము నాచరించుట లేదు. ఈయదగిన దను బుద్ధితో  
దాన మొనగుచున్నాను. యజింపదగిన దను బుద్ధితో  
యజ్ఞ మొనర్చుచున్నాను ; కృష్ణుని ధ్యానించుట ధర్మ  
మన భావమున స్వాభావికముగనే యటు లాచరించు  
చున్నాను. ధర్మము నమ్ముకొని బ్రహ్మవాదు నీచుడు,  
ధర్మవాదులం దధముడు,”

ములు “ముక్తియనుపదము నుపయోగించును  
-ముక్తియనగా అపరిపూర్ణత, దుఃఖము, మర  
ణము ననెడి బంధములనుండి విమోచనము.

ఈ బంధములు భగవత్కృపచే తొలగును,  
ఆ కృపాకటాక్షము నిర్మలాత్మలపై బ్రసరిం  
చును. కావున భగవదనుగ్రహమును బడయ  
వలయుననిన, మానవుడు వినిర్మలహృదయుడై  
యుండవలయును. ఆ యనుగ్రహ మెట్లు లభిం  
చును? భగవానుడు విశుద్ధాత్మలకు సాక్షాత్క  
రించును; అకలంకులే భగవంతుని గాంతురు  
— ఈ జన్మముననే గాంతురు. అపుడే హృద  
యమునందలి కాటిల్యమంతయు నశించును;  
అపుడే సమస్తసంశయములును తొలగును.\*

\* “భిద్యతే హృదఃసగ్రంథిః శ్చిద్యంతే సర్వసంశయాః,  
క్షియంతే చాస్యకర్మాణి శస్త్రికా దృష్టే పరావరే.”  
— ముండకోపనిషత్తు, 2. 2. 7.

ఘోరమగు కార్యకారణనియమమున కిక నాత  
డెంతమాత్రము నధీనుడు కాడు. ఇదియే  
హిందూమత ముఖ్యాభిప్రాయము; సనాతన  
ధర్మహృదయము. మాటలను సిద్ధాంతములను  
బట్టుకొని హిందువుడు ప్రాకులాడగోరడు. అతీం  
ద్రియతత్వ మేదియైనను కలదనినచో నాతడు  
దానిని తాను ముఖాముఖిని కనవలయుననును.  
జడముకంటె భిన్నమగు నాత్మ తనయందు  
కలదనినచో, దయామయుడగు పరమేశ్వరు  
డనువాడొకడు కలదనినచో, తానాయాత్మను,  
ఆ పరమేశ్వరుని ప్రత్యక్షముగా దర్శింప  
బూనును. ఆత డాత్మను కనవలయును; ఆత్మ  
దర్శనముననే సమస్తసంశయములును తొల  
గును. “నే నాత్మను గాంచితిని, పరమేశ్వరుని  
గాంచితిని” — అను ననుభవమే యాత్మను  
గూర్చి, భగవంతునిగూర్చి హైందవఋషి

గణించు పరమప్రమాణము. ఇది యొక్క టియే  
మోక్షనియమము. హిందూమతము—సనా  
తనధర్మము-ఏ వాదమునో, ఏ సిద్ధాంతమునో  
నమ్మవలయున నెడి ప్రబలప్రయత్నములతో  
గూడుకొనియుండునట్టిది కాదు; అనుభూతియే,  
యాత్మస్థితియే సనాతనధర్మతత్త్వము; విశ్వా  
సముకాదు. ఇట్లు నిరంతరసాధనవలన పరిపూ  
ర్ణతను బడయుటయే, మోక్షమును బొందు  
టయే, భగవంతుని ప్రాపించుటయే, భగవం  
తుని గనుటయే హిందూమత ముఖ్యోద్దేశము;  
ఈ భగవత్ప్రాప్తి, భగవత్సాక్షాత్కారము,  
పరమపిత (Father in Heaven) యొక్క  
పరిపూర్ణతను బడయుట — ఇదియే హిందూ  
మతము; సనాతనధర్మము.

పరిపూర్ణతను—మోక్షమును—బొందిన  
వానిస్థితి యెట్టిది! ఆత డఖండానందమయుడై



మనుచుండును. పరమకామ్యమగు వస్తువును, అనగా భగవానుని బొంది యాత డనంతము, అఖండమునగు నానందము ననుభవించుచుండును, — భగవానునితో నిరతిశయానందము ననుభవించుచుండును.

ఇంతవఱకు దెలుపబడిన విషయములను హిందువులందఱును సంగీకరింతురు. భారతదేశమందలి సర్వసంప్రదాయములకును నిది సామాన్యధర్మము; కాని పరిపూర్ణతయనునది అఖండము; అఖండమగు వస్తువొక్కటియే గాని రెండుమూడై యుండజాలదు. దాని కెట్టి గుణములును నుండజాలవు. అదియొకవ్యక్తియై యుండజాలదు. కావున జీవుడు పరిపూర్ణుడును అఖండుడును నగునపుడు బ్రహ్మముతో ఏక్యము నొందవలయును, అపుడు తన స్వభావాస్తీకత్యములయొక్క పరిపూర్ణతను సత్సత్క

మును పరమేశ్వరుడు కలిగియున్నట్లు, అఖండ సచ్చిదానందస్వరూపుడై యున్నట్లు జీవుడు తెలిసికొనును. ఈ పరమేశ్వరైక్యమును— ఈ బ్రహ్మైక్యమును—జీవుడు తనవ్యక్తిత్వమును గోల్పోయి తాయెయో, అప్పుయో, లేక స్థాణువో యగునట్లు పలువురు చెప్పుచుండుట తఱచు వినుచుండుము.

“తినినదే రుచి తెలియదు, దిగినదే లోతు తెలియదు.”

జీవబ్రహ్మైక్యము తాయె, అప్పు మొదలైనవానిస్థితివంటి దెంతమాత్రము కాదని గ్రహింపుడు. ఈ యల్పశరీరసంబంధమగు నెఱుకయే యానందానుభవమగుచో, రెండు శరీరములకు సంబంధించునట్టి యెఱుక యంత కంటె విశేషానందానుభవమై యుండవలయును; బహుశరీరములకు సంబంధించు

నపు డంతకంటెను విశేషమైయుండును; అది విశ్వప్రజ్ఞయై యుండునపు డానందపరమావధియై దీపించును గదా!

కావున ఈ విరాడ్వ్యక్తిత్వమును బడయుటకు శరీర మనది పంజరమున బంధింపబడియున్న యీ క్షుద్రవ్యక్తిత్వ మంత మొందవలయును. జీవనముతో నేను ఐక్యమైందునపుడే మరణ మంతరింపగలదు; ఆనందముతో నేను ఐక్యమైందునపుడే దుఃఖ మంతరింపగలదు; జ్ఞానముతో నేను ఐక్యమైందునపుడే సమస్త భ్రమలును సంతరింపగలవు; ఇదియనివార్యమగు శాస్త్రసిద్ధాంతము. భౌతిక వ్యక్తిత్వమనునది భ్రాంతియనియు, నవిచ్ఛిన్న పదార్థసాగరమున నిజముగా నా శరీరము నిరంతరము మార్పుకొందుచున్న చిన్న వస్తువనియు, నా ప్రతిరూపమగు నాత్మతో ఐక్యము

నొందుట విధాయకమనియు భౌతికశాస్త్రము నాకు నిరూపించుచున్నది.

శాస్త్రమనగా నేకత్వగ్రహణముకంటె ముఖ్యమై యున్నది కాదు. పరిపూర్ణమగు ఏకత్వమును ప్రాపించినంతనే—అదియే గమ్యప్రాప్తి కావున—శాస్త్రముయొక్క పురోగమనము నిలిచిపోవును. ఎందుండి యితరపదార్థము లన్నియు నిర్మాణమొందగలవో యట్టి మూల పదార్థమును గనుగొనుటలో రసాయనశాస్త్ర (Chemistry) పురోగమనము పరిసమాప్తమగును. ఎందుండి యితరశక్తు లన్నియు వెలువడుచున్నవో యట్టి యేకశక్తిని గనుగొనినచో, పదార్థవిజ్ఞానశాస్త్రము (Physics) తన పరిశ్రమను సఫలమొనరింపగలుగును; నశ్వరమగు ప్రపంచమున నెవ్వడనశ్వర చైతన్యస్వరూపుడో, యీ సవికారవిశ్వమున కెవ్వడు

శాశ్వతాధారభూతుడో, సమస్తజీవులును నెవ్వనిమాయారూపములో, యట్టిపరమాత్ముని గనుగొనినచో మతశాస్త్రము (Science of Religion), లేక బ్రహ్మవిద్య పరిసమాప్తిని బొందును. ఈవిధముగా నానాత్వమూలము నను ద్వైతమూలమునను పరమైక్యము (అద్వైతము) ప్రాప్య మగుచున్నది. ఇదియే సమస్తమతములకును - సమస్తధర్మములకును - పరమావధి. ఇదియే సకలశాస్త్రగమ్యము.

సమస్తశాస్త్రములును పర్యవసానమున ఈ సిద్ధాంతమునకు రాకతప్పదు. భౌతికశాస్త్రము (Science) నేడు ప్రకటించు సిద్ధాంతము 'వ్యక్తీకరణము' (Manifestation) కాని, 'సృష్టి' (Creation) కాదు : ఇక హిందువుడు యుగయుగములనుండియు దనకు హృద్గతమై యొప్పు సిద్ధాంతములే పటుతరభాషయందు,

అత్యంత సవీనశాస్త్రసిద్ధాంతములతో డాటున,  
లోకమునకు బ్రకటింపబడ నున్నవని యానం  
దించుచున్నాడు.

తత్త్వశాస్త్రాశయములనుండి క్రిందికి దిగి యిక  
పామరులమతము నవలోకింతము. హిందూ  
దేశమున బహుదేవతారాధనము అనునది లేనే  
లేదని మొట్టమొదటనే నేను చెప్పవచ్చును.  
ఎవరైనను సమీపమున నిలిచి యాలకించిన,  
ప్రతి దేవాలయమునను ఆరాధకులు విగ్రహము  
లకు సర్వవ్యాపకత్వము తోబాటు సకలవిశేష  
ణములను అనుసంధానించుచుండుట తెలియ  
నగును. ఇది యెన్నటికిని బహుదేవతారాధ  
నము కానేరదు, ఏకేశ్వరుడను భావము లేకు  
న్నను ఏకే దేవతను సమ్మి కొలుచుటయు  
(Henotheism) కానేరదు. “ఏ పేరు పెట్టి పిలి

చిన నేమి, గులాబి యెన్నటికిని కమ్మనితావులనే  
వెదజల్లుచుండునుగదా!” నామకరణము విశదీ  
కరణము కానేరదు.

నేను బాలుడనై యుండగా, ఒకప్పు డొక  
కైస్తవప్రచారకుడు గుమిగూడియున్న కొంద  
ఱకు బోధించుచుండుట జ్ఞప్తికి వచ్చుచున్నది.  
ఇతర మనోహర విషయములతో బాటు ఆతడు  
చెప్పుచుండిన యొక విశేషమిది: “మీవిగ్రహ  
మును నా కట్టితో బూజించిన, అది యేమిచేయ  
గలదు” — ఇది యాతనిప్రశ్న. వినవారలలో  
నొకడు వెంటనే వానికి తగినట్లు, ‘మీ దేవుని  
నేను దూషించిన, ఆత డేమి చేయగలడు!’  
అని ప్రశ్నించెను. “నీమరణానంతరము శిక్షింప  
బడుచువు” అని ప్రచారకుడు సమాధానిం  
చెను. “నీవు చచ్చిన వెనుక మావిగ్రహమును

అట్లే నిన్ను శిక్షించును” అని హిందువుడు \* మాటుపలికెను.

చెట్టు మంచి చెడుగులు పండ్లనుబట్టి తెలియును. ధార్మికజీవనముననేమి, పారమార్థిక సంపదయందేమి, ప్రేమానురాగములందేమి, విగ్రహారాధకులనబడువారిలో నేను కనుగొనిన వ్యక్తుల కెనయగు వ్యక్తులను లోకమున మఱెచ్చటను కనియుండని కారణమున నిరసనమును మాని, “పాపమునుండి పవిత్రత వెలువడగలదా!” అని ప్రశ్నించుకొనుచుండును.

మూఢవిశ్వాసము మానవునకు ప్రబల శత్రువు, కాని స్వమతదురభిమానము—పరమతద్వేషము — అంతకంటె దారుణము. క్రైస్తవుడెందుచే ‘చర్చి’కి (ప్రార్థనాలయ

\* ఈతడు క్రివివేకానందస్వామియే అని స్వామి (బాత్స్) జీవితచరిత్రను జూచినచో తెలియగలదు.



మునకు) పెడలును ? శిలువ (Cross) యెందుచే  
 పవిత్రమైనదిగా భావింపబడవలయును ? ప్రార్థన  
 సమయమున మొగము నాకసము వంకకు  
 ద్రిప్పుకొనుటెందులకు ? క్యాతొలిక్ ప్రార్థనాల  
 యమున (Catholic Church) అన్ని విగ్రహ  
 ములు నెందుల కుండవలయును ? ప్రార్థించు  
 నపుడు ప్రొటెస్టెంట్ (Protestant) మతస్థుల  
 మనసులలో అన్ని విగ్రహము లేల యుండవల  
 యును ? సోదరులారా ! శ్వాసింపనిదే యెట్లు  
 జీవింపజాలమో అట్లే మానసికప్రతిమ యను  
 నది లేనిదే దేనినిగూర్చియు భావింపజాలము.  
 సంబంధనియమము ననుసరించి భౌతిక ప్రతిమ  
 మనోభావమును, మనోభావముభౌతిక ప్రతిమను  
 వెలువరుచుచుండును. హిందువు ధారాధించు  
 నపుడు బాహ్యప్రతీకము నుపయోగించుట  
 కిదియే కారణము, తానుపాసించు దేవతపై

మనసును నిలుపుట కది తనకు తోడ్పడునని యాతడు మీకు చెల్పును.\* ప్రతిమ భగవంతుడు కాదనియు, సర్వవ్యాపకము కాదనియు మీ వలెనే యాతనికిని చెలియును. ఇంతకును 'సర్వ వ్యాపకత్వము' అనుటచే ఇంచుమించుగా లోకులందఱకును గల భావ మేమి? అది వారికి కేవల మొకపదము, సంకేతము, అంతే. భగవంతుని కేమైన బాహ్యపరిమాణము, లేక విస్తీర్ణమనునది కలదా? కాకున్న, 'సర్వ వ్యాపకము' అను పదము నుచ్చరించునపుడు మనము విస్తృతిగల యాకాశమునుగూర్చియో

\* చిన్మయస్యాప్రమేయస్య నిష్కళస్య శరీరిణః,  
సాధకానాం హితార్థాయ బ్రహ్మణో రూపకత్వినా,  
— జలారవతంత్రము, రీత ఉల్లాసము.  
అగ్నిరేవో ద్వితీయాం, మనీషాం హృదితైవతమ్,  
ప్రతియో న్యుబ్బిధీనాం, సర్వత్ర విదితాత్మనామ్.  
— అగ్ని పురాణము.

యవకాశమునుగూర్చియో, భావింతుము ;  
అంతే.

మనయొక్క మానసిక ప్రకృతినియమముల  
ననుసరించి యనంతత్వమునుగూర్చి మనకు గల  
భావములు సీలాకాశము యొక్కయో, సాగ  
రముయొక్కయో, ప్రతిమతోసంబంధించినవై  
యుండక తప్పదు ; కావున పవిత్రతనుగూర్చి  
మనకు గల భావము సహజముగా ప్రార్థనా  
లయముయొక్కయో, మసీదు యొక్కయో,  
శిలువయొక్కయో ప్రతిమతో సంబంధము  
కలిగియుండును. పావిత్ర్యము, వైర్మల్యము,  
సత్యము, సర్వవ్యాపకత్వము మున్నగు వానిని  
గూర్చిన భావములను హిందువులు వివిధప్రతి  
మలతోడను ఆకృతులతోడను నన్వయించి  
యున్నారు. కొన్ని సిద్ధాంతముల నంగీకరిం

చుట, తమవారికి తోడ్పడుట—ఇదియే తమ దృష్టిలో ధర్మము, పరమార్థమును కావున కొందరు తమ సంప్రదాయ మనెడి విగ్రహమునకు జీవితమునంతను ధారపోసి, యావిగ్రహదాస్యము నతిక్రమింపజాలని స్థితిలో నుండ, హిందూమతము—సనాతన ధర్మము—అంతయు సాక్షాత్కారమున కేంద్రీకరింపబడియున్నది. బ్రహ్మనుభూతివలననే మనుష్యుడు బ్రహ్మము కావలయును.\* విగ్రహములు, దేవాలయములు, ప్రార్థనాలయములు, గ్రంథములు—ఇవన్నియు మానవుని పారమార్థిక శైశవమున—ప్రారంభావస్థయందు— కేవల సహాయ భూతములు, ఊతగణ్ఠులు : కాని యాతడు పురోభివృద్ధి నొందవలయును.

\* “బ్రహ్మకేద బ్రహ్మైవ భవతి.”

—మండకోపనిషత్తు, 3. 2. 9.

గమ్యప్రాప్తిపర్యంతము సాధన చేయుచుండ  
వలసినదే. వేదము లిట్లు చాటుచున్నవి :  
“బాహ్యపూజ—భౌతికారాధనము — అధ  
మము, అభ్యుదయమును బొందు ప్రయత్నమున  
మానసికమగు నుపాసనమధ్యమము; బ్రహ్మను  
భూతియేయత్తమము.”† పఠింపుడు, విగ్రహము  
మ్రోల సాగిలబడు నిర్మలభక్తుడే యిట్లు తెలు  
పును : “ఆ బ్రహ్మమును లేక పరమేశ్వరుని  
సూర్యుడు ప్రకాశింపజేయజాలడు, చంద్రుడు  
గాని, తారకలుగాని, మెఱపులుగాని ప్రకా  
శింపజేయజాలవు, అగ్నిమాట యిక చెప్పెడి  
దేమి? ఆ పరమేశ్వరునిమూలముననే యివ

---

† ఉత్తమో బ్రహ్మపద్యావో ధ్యానభావస్తు మధ్యమః,  
స్తుతిర్జహృదధమాభావో లహిః శ్రావణాధమాధమా.

—మహానిర్వాణతంత్రము, 4.వ ఉల్లాసము.

న్నియు ప్రకాశించుచున్నవి.”† కాని యాత డెవ్వరివిగ్రహమును దూషింపడు, తదారాధన మును పాపమని నిరసింపడు. జీవితమున అది యొక యావశ్యకమగుదశయని యాతడు పరిగణించును. “బాలకుడే మనజునితండ్రి యగు చున్నాడు:” బాల్యముగాని, యశావనముగాని పాపమని వృద్ధుడు నిందింపదగునా!

విగ్రహసాహాయ్యమున నొకడు తనయందలి దైవత్వమును గ్రహింపగలుగుచో, దానిని మనము పాపమనజెల్లునా? విగ్రహారాధనస్థితిని దాటిననుగూడ దాని నాతడు తప్పనవచ్చునా?

† “న తత్ర సూర్యోభాతి, న చంద్రతారకమ్  
 కేచా విద్యుతో భాంతి, కతోఽను మగ్నిః,  
 త మేవ భాంతమనుభాతి సర్వమ్  
 తస్య భాసా సర్వమిదం విభాతి.”

—మండకోపనిషత్తు, 2. 2. 10.

సాధనయాత్రాపథమున మానవు డొకతత్త్వమునుండి మఱియొకతత్త్వమును—సామాన్యతత్త్వమునుండియు తమతత్త్వమును గ్రహించుచున్నాడు కాని, భ్రమనుండి సత్యమును ప్రాపించుటలేదని హిందువుల యభిప్రాయము. హిందువు లిట్లు పరిగణింతురు : తుద్రదేవతారాధనము మొదలుకొని పరబ్రహ్మోపాసనము వఱకును గల సర్వమతములను అఖండసచ్చిదానందమయుని సాక్షాత్కారము బడయుటకు గాను మానవమానసముచేయు వివిధప్రయత్నములు : జన్మసంసర్గాది పరిస్థితుల ననుసరించి యాయావ్యక్తుల కాయామార్గము లేర్పడుచుండును: ప్రతిప్రయత్నమును ప్రతిసాధనయు నాత్మవికాసమున నొకానొకస్థితిని సూచించును; ప్రతిజీవియు, సూర్యనారాయణుని జేరు పర్యంతము క్రమక్రమముగా జవసత్వములను

గూర్చుకొనుచు పైకెగురుచున్న గరుడపక్షి  
శాబకమని చెప్పనొప్పును.

అనేకత్వమునం దే క త్వము ప్రకృతి  
సూత్రము; హిందువులు దీనిని గుర్తించి  
యున్నారు. ప్రతి ఇతరమతమును 'ఇవియే  
పరమసత్యము'లని యేవో కొన్ని సిద్ధాంతము  
లను ప్రతిపాదించి, వాని నవలంబింప  
వలయునని సమాజమును బలాత్కరింప  
జూచును. "పిడుగునకును బియ్యమునకును  
ఒకేమంత్ర" మనునట్లు సమాజమునకంతకును  
ఒకేసూత్రమును విధించి, పుల్లయ్యకును ఎల్ల  
య్యకును ఎల్లవారికిని అదియే సరిపడవలయు  
ననును, సరిపడనివో వారిపాట్లు వారివే.  
ద్వైతప్రపంచమూలముననే కాని యద్వితీయ  
పరమాత్మతత్త్వమును భావింపజాలమనియు,  
గ్రహింపజాలమనియు, స్థిరీకరింపజాలమనియు



ప్రతిమలు, శిలువలు, అర్థచంద్రాకృతులు మొదలగునవన్నియు కేవలసాంకేతికములని— మన ఆధ్యాత్మిక భావములను నిలుపుకొనుటకు వలయు నవలంబములని — హిందువులు కను గొనియున్నారు. ప్రతివ్యక్తికిని ఈవిధమైన సాయ మావశ్యకమనుట కాదు; కాని యది యక్కఱలేని వారికి దానిని తప్పనుట కధికారము లేదు. హిందూమతమున — సనాతన ధర్మమున—ఇది విధాయకమును కాదు.

ఈ సందర్భమున మీరొక విషయమును జెప్పవలసియున్నది. హిందువుల విగ్రహారాధన మేమియు ఘోరమైనది కాదు. "వేశ్యామత" (Mother of harlots) కాదు, కాని ఉన్నతాధ్యాత్మికత త్వములను గ్రహించుట కది అపరిపక్వహృదయులప్రయత్నము. హిందువులందు దోషములు లేకపోలేదు, లోపములు

లేకపోలేదు; కాని మీ రీ విషయమును గమనింపవలసియున్నది: తోడివారల గొంతుకలను గోయుటకుగాక, తమ్ము తాము శిక్షించుకొనుటకే వారెప్పుడును ఉద్యమించుచుందురు. హిందూమతదురభిమాని చితిపేర్చుకొని తన్ను తాను దహించుకొనుగాక, కాని యార డెన్నడును అన్యమతావలంబులను దహించుటకు చిచ్చు రగుల్కొల్పడు. \* మంత్రక తైలను మంటలలో ద్రోసి చంపుట క్రైస్తవమత

\* క్రైస్తవమత సిద్ధాంతములకు కృత్రిమ భారముల వేరించుచు రిని కనుగొని శిక్షించుటకు అట్టిభారముల వేరించేయఁటను రోమన్ క్యాథోలిక్ మత సంస్థచే Holy Office (పవిత్ర కార్యాలయము) అను పేరున ఒక శాస్త్రాధిపతి పాపిత మైయుండెడిది. ఈ శాస్త్రాధిపతి యొకటి స్పెయిన్ దేశమున ప్రభుత్వని నిర్వహించున 15-వ శతాబ్దమున (Spanish Inquisition అను పేరున) నెఱిగింపబడెను. ఇది 16-వ శతాబ్దమున

దోషము కానేరనియట్లే హిందూమతదురభి  
మాని చిచ్చుటికి చచ్చుటయు హిందూమత  
దోషము కానేరదు.

కావున ప్రపంచమందలి సకలమతములును  
వివిధపరిస్థితులనుండి—స్థితిగతులనుండి—నానా  
స్త్రీపురుషులును ఒకేగమ్యమునుజేరుట కవలం  
బించు వివిధమార్గములని హిందువులు పరిగ  
ణింతురు. లౌకికమానవుని దివ్యునిగా, భగవం  
తునిగా, పరిణమింపజేయుటయే ప్రతిమతము  
యొక్కయు పరమాశయము. సర్వమతము  
లును—సర్వధర్మములును—ఒకే భగవంతుని  
వలన ప్రేరితములై వెలయుచున్నవి. అగుచో  
ఇన్ని పరస్పర భేదములును ఇంత వైషమ్యము

స్పృయన్, నెడర్లాండ్సు దేశములందు విజృంభించి,  
భిన్నమతావలంబవతను హిందూమతమును చంపుటకును  
శేరు పొందియుండెడిది.

నుండనేల! ఇన్నియు కేవలాభాసములని—  
పైకి దోచునవిమాత్రమేయని — హిందువుడు  
వచించును. ఒకేసత్యము వివిధప్రకృతులకు  
సంబంధించి వివిధపరిస్థితుల కనువర్తించునపుడు  
ఈ పైషమ్యములు వెలువడుచున్నవి.

పలురంగుల అద్దములనుండి వెలువడు  
చున్నది ఒకే కాంతి. సత్యము వివిధమతధర్మ  
ములకు అనువర్తించుపట్ల ఈచిన్న చిన్నవ్యత్యా  
సము లావశ్యకమై యున్నవి. కాని యన్నిటి  
యొక్కయు హృదయమున నొకేసత్యముదీపించు  
చున్నది. కృష్ణావతారమున భగవానుడు హిం  
దువుల కిట్లు చాటియున్నాడు: రత్నహారము  
నందలి సూత్రమువలె ప్రతిమతమునందును  
నేనుకలను. మానవలోకమును పావనమొనర్చి  
నుద్ధరించునట్టి యసాధారణపవిత్రతను అసా  
ధారణశక్తిసామర్థ్యములను మీరెచట గాంచి

నను, నే నచట వెలయుచున్నానని గ్రహింపుడు.”\* దీని ఫలితమేమి? హిందువులుతప్ప ఇతరు లెవ్వరును తరింపజాలరను విషయము సంస్కృతతత్వశాస్త్రముసంతను గాలించినను ఎచటనైనను కలదేమో కనుగొనుడు: లోకమునకంతకును సవాలుచేసి చెప్పుచున్నాను. “మా జాతిమతముల కవ్వలను బ్రహ్మవేత్తలు కలరు”† అని వ్యాసుడు వచించియున్నాడు.

స్వామి యాక్రింద శ్లోకములందలి భావము గ్రహించి యున్నాడు:

\* “మత్తః పరతరం నాన్యత్కించిత సి ధనంజయ, మయి సర్వమిదంప్రారం నూత్రే మణిణా ఇత.”  
7. 7. “యద్యద్యధూతిమత్సత్త్వం త్రిమహర్జిత మేతవా, త త్తదేవావగచ్ఛత్త్వం మమతేక్షోఽతః సంభవప ” 10. 41. —భగవద్గీత.

† “అంకరాచాపి తు తద్దృష్టే.”  
—తేదాంతనూత్రములు, 8. 4. 36,

మఱియొక విషయము. ఎవ్వరి విజ్ఞానమంతయు భగవత్తత్త్వమున నెలకొనియున్నదో, అట్టి హిందువులు అజ్ఞేయవాదమును పురస్కరించుకొనియున్న బౌద్ధమతమునుగాని, నాస్తికవాదమును పురస్కరించుకొనియున్న జైనమతమునుగాని యెట్లు నమ్మగలరు!

బౌద్ధులుగాని, జైనులుగాని భగవత్తత్త్వముపై నాధారపడకున్నను తపీయమతసారమంతయు మానవుని దివ్యునిగా — భగవంతునిగా — పరిణమింపజేయవలయుననెడి సర్వమతమహామూలతత్త్వము ను పలకీంచుచున్నది 'పరమపితను' (పరమేశ్వరుని) వారు దర్శింపజేసిన 'పరమపుత్రుని' (అవతారమును) దర్శించియున్నారు. పరమపుత్రుని గనుగొనినవాడు పరమపితను గనుగొనినవాడే.

సోదరులారా! ఇదియే హిందూమతతత్త్వ  
సంగ్రహము. హిందువులు తమ యాశయము  
లన్నిటిని గొనసాగింపజాలక పోయి యుండ  
వచ్చును, కాని యెన్నటికైనను విశ్వమానవమత  
మనునదొకటి వెలయుచో, దేశకాలాతీతమై,  
యయ్యది తాను ప్రకటించు భగవంతునివలెనే  
యనంతమై వెలయవలయును; కృష్ణు ననుస  
రించు వారలయందేమి, క్రీస్తు ననుసరించువార  
లయందేమి, పావనాత్ములయందేమి, పాపాత్ముల  
యందేమి. యెల్లరయందును సమానముగా  
తదీయభానుదీప్తి ప్రసరింపవలయును; అయ్యది  
బ్రాహ్మణమతముగాగాని, బౌద్ధ మతముగా  
గాని, క్రైస్తవమతముగాగాని, మహమ్మదీయ  
మతముగాగాని యుండక, వీని నన్నిటిని  
తనయం దిముప్పుకొనుచు, నింకను వికాసము  
నొందుట కనంతమగు నవకాశము కలిగి

యుండవలయును; మఱియు సంసారపంకమున  
 బొరలాడుచుండు పశుప్రాయుడు మొదలుకొని  
 యఖండోదార్యధీవైభవములచే, తన మాన  
 వత్వమునుగూర్చి సంశయ ము ద యిం ప  
 జేయుచు, సామాజిక భయ గౌరవాస్పద్యుడై,  
 యింపుమింపుగా మానవకోటికంతకు నతీతు  
 డైయుండు మహనీయునివఱకును ఎల్లరకను  
 తావొసగి వారలను తన యనంత ప్రేమహస్త  
 ములతో నాలింగన మొనరించుకొనునట్టిదై  
 యుండవలయును. అట్టి విశ్వమానవమతము  
 హింసాద్వేషములకు తన వ్యవస్థయం దిసుమం  
 తయు చోటియక, సమస్త స్త్రీపురుషులును  
 భగవత్స్వరూపులే యని గుర్తించుచు, తన  
 యథార్థదైవస్వభావమును గ్రహింప మానవ  
 కోటికి దొడ్చుటయే తన ప్రధానాశయముగా  
 గణించును.



ఇట్టి మతమును—ధర్మమును — ప్రకటించును. సమస్తజాతులును మిమ్మును సరించును. ఆశోకుని మతసభ శాస్త్రమత సభ. అక్బరు ఏర్పరిచిన మతసభ సర్వమత సమన్వయ దృష్టితో వెలువడినను అది కేవలము ఆస్థాన సభ. ప్రతిమతమునందును భగవంతుడు కలడని నిఖిలప్రపంచమునకును జాటుట అమెరికాదేశమునకు నియమితమైయున్న మహాకార్యము.

హిందువుల బ్రహ్మము. జౌరాస్టరీయుల (చారసీకుల) అహురమజ్దా (లేక ఆర్మజ్జ్), బౌద్ధుల బుద్ధుడు, యూదుల యోహోవా, క్రైస్తవుల పరమపిత (Father in Heaven) యునైటెడ్ స్టేట్స్ లోందు అలపరతత్వము—పరమేశ్వరుడు—మీ మహత్తరసంకల్పమును గొనసాగింప మీకు శక్తిసామర్థ్యములు ప్రసాదించుగాక! (విశ్వమలైక్య) తార ప్రాద్విశయం దువయించి,

మందప్రకాశముతో నొకప్పుడును దివ్యచేదముతో మఱియొకప్పుడును వెల్గొందుచు, సరిగా పట్టిమదిశకేగి, తుదకు ప్రపంచము వంతయు జట్టి వచ్చి, సహస్రగుణాధికతేజోవంతమై మఱల ఇపుడు ప్రాగ్ని శావలయముననే శాన్ పో (Sanpo) కదీ ప్రాంతమున నుదయించుచున్నది.

స్వాతంత్ర్యమాతృభూమివగు కొలంబియా, నీకు జయము! పొరుగువారల కుత్తుకల నెన్నడును ఉత్తరింపని నీవు, పొరుగువారిని దోచుకొనుటయే యైశ్వర్యమును బొందుట కత్యంత సన్నిహితమార్గమని యెన్నడును భావింపని నీవు — సమన్వయపతాకను చాల్చి, నాగరికతాపురోగామివగుట నీవిధివిహిత మహాకార్యము.

## హిందూదేశమందలి దురంతలోపము ధర్మము కాదు

(1893-వ సం. సెప్టెంబరు, 20-వ తేది)

క్రైస్తవు లెప్పుడును సద్విమర్శకు సంసిద్ధులై యుండవలయును; నేను కొంచెము విమర్శచేయుటకు మీ కేమియు నభ్యంతరముండదని తలంతును. క్రైస్తవమత బాహ్యుల (Heathens) ను 'తరింపజేయుటకుగాను' ప్రచారకులను బంపుటకై యంతగా ఆతురపడు మీ కై) స్త్రులు-వారిని పస్తుండకుండ కాపాడుట కేల ప్రయత్నింపరాదు! కాటకములు ప్రళయతాండవము చేయుచుండ, వేలకొలది జనులు ఝుఝానమునకు గుఱియై భారతదేశమున మరణించిరి. కాని మీ క్రైస్తవులు వారి కేమియు సాయముచేసిన పాపమున బోలేదు. హిందూదేశమునం దంతటను మీరు ప్రార్థ

### ఏకాగ్రో నగరోపన్యాసములు

నాలయములను (Churches) కట్టుచుందురు, కాని ప్రాచ్యదేశములందలి దురంతలోపము ధర్మము కాదు, పరమార్థము కాదు—వారికి కావలసినంత పారమార్థికచింత కలదు—కడు పులు కాలిపోవుచుండ, బొంగురుపోయినగొంతు కలతో, 'అన్నమో రామచంద్రా!' యని భారతదీక్షణకొటి విలపించుచున్నది. అన్నము కోసము వారు విలపించుచుండి మనము వారి కిచ్చు చున్న వేమి!—తాళ్లు; విడికెడన్నము లేక వారు పస్తుపడియుండ మనము వారికి చేయుచున్న వేమి!—ధర్మబోధలు. ఇది మహా పరాధము కాదా! హిందూదేశములో ధనమును గోరి మతబోధ చేయువాడు జాతిభ్రష్టుడై, జనులచే నుమ్మివేయబడును. నిరుపేదలగు నా సోదరదేశీయులకు సాయము సరయుటకు గాను నేనిచటికి వచ్చియున్నాను; క్రైస్తవదేశ

మున కై) స్తవలవలన అన్యమతస్థులకు సాయమును బొందుట యెంతటి కష్టమో పూర్తిగా నాకు బోధపడినది.

హిందూమతసాఫల్యమే బౌద్ధమతము

(1893.వ సం. సెప్టెంబరు, 26-వ తేది)

నేను మీరు వినిసరీతి బౌద్ధుడను కాకున్నను బౌద్ధుడనే, చైనాగాని, జపాన్ గాని, సింహళము (Ceylon) గాని ఆ మహాప్రభుని బోధల ననుసరించుచున్నచో, భారతదేశ మాతని సాక్షాదవతారమూర్తియని పూజించును. నేను బౌద్ధమతమును ఖండింపబోవుచున్నానని మీరిప్పుడు వినియున్నారు, కాని దానివలన మిమ్ము నేను గ్రహింపగోరున దిది. సాక్షాదవతారమూర్తియని నేను పూజించు మహనీయుని భావములను ఖండించుటయూ! బుద్ధదేవుని శిష్యు

లాతనితత్త్వమును సరిగా నవగాహన చేసికొన జాలకపోయిరని యాతనిగూర్చి మా యభిప్రాయము. యూదియామతము (Judaism) నకును క్రైస్తవమతమునకును ఇంచుమించుగా ఎట్టి సంబంధము గలదో, హిందూమతమునకును (హిందూమతమునగా వైదికధర్మమని-సనాతన ధర్మమని-నా యభిప్రాయము) బౌద్ధమతమునకును నే డట్టిసంబంధమే కలదు. ఏసుక్రీస్తు యూదుడు, శాక్యముని హిందువుడు. యూదులు ఏసుక్రీస్తును త్రొసిరాజునిరి — కాదు — సిలువను కొరత వేసిరి; కాని హిందువులు శాక్యమునిని దైవముగా నమ్మి పూజించుచున్నారు. ఆధునిక బౌద్ధమతమునకును బుద్ధదేవుని బోధనలుగా మనము గ్రహింపవలసియున్న తత్త్వములకును నిజమైన భేదమని హిందువులమగు మేము ముఖ్యముగా చూపగోరునదిది: శాక్యముని సూతనతత్త్వము

నేమియు బోధింపరా లేదు. ఆతడును ఏసువలెనే (మతధర్మములను) సఫలముచేయుటకే కాని నశింపజేయుటకు రా లేదు. కాని వ్యత్యాసమిది: ఏసువిషయమున, ఆతనిబోధలను గ్రహింప జాలకపోయినవారు ప్రాచీనులగు యూదులు; బుద్ధునివిషయముననో, ఆతని తత్త్వసారమును గ్రహింపజాలకపోయిన వ్యక్తులు స్వయముగా నాతని యనుయాయులే. ప్రాతనిబంధన (Old Testament) సాఫల్యమును యూదులు గ్రహింప జాలకండినయట్లే హిందూమత తత్త్వసాఫల్యమును బౌద్ధు లరయజాలకపోయిరి. శాక్యముని మతధర్మములను వేనినిగాని నశింప జేయుటకు జనింప లేదనియు హిందూమత తత్త్వముల కాతడు సహేతుకమగు పరిణతియై, సహేతుకమగు సిద్ధాంతమై యొప్పెననియు మజల నేను నొక్కి వక్కాణించుచున్నాను.

హిందువుల ధర్మము కర్మకాండ, జ్ఞాన  
కాండయునని రెండుభాగములుగా విభజింపబడి  
యున్నది; జ్ఞానకాండను ముఖ్యముగా  
సన్న్యాసు లవలంబింతురు.

అందు (అనగా జ్ఞానకాండవిషయమున)  
జాతిభేదమునునది—వర్ణభేదమునునది—లేదు.  
అగ్రవర్ణజాతును అంత్యవర్ణజాతును గూడ  
సన్న్యాసి కావచ్చును, అపుడుభయవర్ణము  
లును సమానమగును. మతవిషయమున వర్ణ  
వ్యవస్థయునునది లేనేలేదు. వర్ణవ్యవస్థకేవలము  
సాంఘికమగు కట్టుపాటు. శాక్యముని స్వయం  
ముగా సన్న్యాసి; నిగూఢమగు వేదతత్త్వ  
మును వెలువరించి, సమస్తప్రపంచమునను  
వ్యాప్తిగావించిన మహనీయు డాతడు, ధర్మ  
ప్రచారము నాచరణలోనికి గొనివచ్చుటకు—  
ఏల, మతపరివర్తనము (అనగా ఇతరమతస్థు



లచే తనమత మవలంబింపజేసి వారిని స్వమత మున జేర్చుకొనుట) అనెడి యాశయము నూహించుట కారణ ప్రథముడు.

ఎల్లర యెడలను, ముఖ్యముగా నజ్ఞులయెడలను పేదలయెడలను ఆగురువరేణ్యుడు వహించిన యద్భుతసానుభూతియం దాతనిమహత్త్వ మంతయు నిమిడియున్నది. ఆతని శిష్యులలో గొందఱు స్వయముగా బ్రాహ్మణులు. బుద్ధుడు ధర్మప్రచార మొనర్చినసమయమున హిందూ దేశమున సంస్కృతము వ్యావహారికభాష కాదు. అది కేవలము పండితుల గ్రంథములలో నుండెను. బుద్ధుని బ్రాహ్మణశిష్యులు గొందఱాతని బోధనలను సంస్కృతములోనికి ఆనువదింపగోర, వారి కిట్లాతడు స్పష్టముగా శలిపెను : “పేదలకు, జనసామాన్యమునకు, తోడ్పడుటయే నా యాశయము ; జనులమార్పు

భాషలోనే నన్ను మాటాడనిండు.” కావున నేటివఱ కాతని బోధనలలో విశేషభాగము నాటి దేశీయభాషయందే యున్నది.

తత్త్వశాస్త్ర మేమి చెప్పినను, వేదాంత మేమి స్థిరపఱచినను, లోకమున మరణ మనునది యున్నంతవఱకు, మానవహృదయ మున దౌర్బల్యమనునది యున్నంతవఱకు, దుర్బలావస్థయందు మానవహృదయమందుండి (రక్షణార్థము) ఆర్తనాదము వెలువడుచున్నంత వఱకు, భగవంతునియందు నమ్మికయనునది యుండితీరును.

తాత్త్వికవిషయమున బుద్ధిదేవునిశిష్యులు వేదములనెడి సుస్థిరపర్వతములను డీకొని వాని నదలింపజాలక పోవుటట్లుండ, స్త్రీ గా నిండు, పురుషుడుగానిండు, ప్రతివ్యక్తియు నెంతయో యాశతో నాశ్రయించుకొనియుండు భగవంతు

డ నెడి శాశ్వతమగు నవలంబమును సమాజము నందుండి లాగివేసిరి. ఫలిత మేమి ! బౌద్ధ మతము హిందూదేశమున స్వాభావిక మగు వినాశము నొందవలసివచ్చెను. బౌద్ధమత జన్మ స్థానమగు భారతదేశముననేడు బౌద్ధుడనిపించు కొనుచు డొక్కడను లేడు.

కాని బ్రాహ్మణమతమునకు కొంత నష్టము ఘటెల్లినది : ఆ సస్కరణదీక్ష, ప్రతి జీవి యెడలను బ్రసరించునట్టి యా యమ్యుత దాన దయాధర్మములు, నాటి హిందూదేశమును గూర్చి గ్రీసుదేశీయ చరిత్రకారు డొకడు, హిందువుడు కల్లలాడుటకాని, హైందవస్త్రీ వ్యభిచారిణియై యుండుటకాని తాను కని విని యెఱుగనని వచించియుండునంతటి ఘనతను హైందవసమాజమున కొన గూర్చి, జన సామాన్యమున బౌద్ధమతము వెల్గొందజేసిన

యాయద్భుతపరివర్తనప్రభావము - ఇవన్నియు  
బ్రాహ్మణమతమున కొఱవడినవి.

హిందూమతములేనిదే బౌద్ధమతమును  
బౌద్ధమతములేనిదే హిందూమతమును చైతన్య  
వంతములై యుండజాలవు. కావున బ్రాహ్మణుల  
ధీశక్తియు వేదాంతవిజ్ఞానమును లేనిదే బౌద్ధులు  
నిలువజాలరనియు బౌద్ధుల యశాచార్యమును  
సర్వభూతప్రేమయు లేనిదే బ్రాహ్మణులు నిలువ  
జాలరనియు పరస్పర వియోగము మన కెట్లు  
చాటుచున్నదో గమనింపుడు. బ్రాహ్మణుల  
కును బౌద్ధులకును ఒండొరులతో గలిగిన  
యీ యెడబాటే హిందూదేశ పతనమునకు  
కారణము. హిందూదేశము ముప్పదికోట్ల  
బిచ్చగాండ్రతో గూడుకొని యుండుటకును  
వేయేండ్లుగా విదేశీయ విశేషలకు దాస్యము  
చేయుచుండుటకును ఇదియే కారణము. కావున

ఆ గురుచరణ్యుని (బుద్ధుని) యాదార్యముతో,  
అద్భుతమగు లోకహితాచరణప్రకాశక్తి  
సామర్థ్యములతో బ్రాహ్మణుని యఖండధీ  
శక్తిని మేళవితము గాక.

అంతిమసమావేశమునందలి యుపన్యాసము

(1893-వ సం. సెప్టెంబరు, 27-వ తేది)

ప్రపంచమతమహాసభ చరితార్థక నొంది  
నది. ఈమహాసమావేశమును సమకూర్చుటకై  
పరిశ్రమించినవారలకు అల దయామయుడగు  
పరమేశ్వరుడు తోడ్పడి వారల స్వార్థరహిత  
పరిశ్రమను సాఫల్యము నొందించి యున్నాడు.

తమ సత్యనిరతిచే, బౌద్ధార్యముచే ఈదివ్య  
సంఘటనమును గుఱించి మొదట సమాలోచించి  
యనంతరము దీనిని కార్యరూపము నొందిం  
చిన మహానీయులకు నా యభివందనములు.

ఈసభావేదికయందుండి వెల్లివిరిసిన యుదార భావములకు నా యభివందనములు. ఆమూలము ఏకరీతిని నాయెడ దయజూపిన యీసభాస్థారులకు — వివిధమతాంతర్గతవైషమ్యమును బోసడచెడిప్రతిసద్భావమును ప్రశంసాపూర్వకముగా నాలకించిన యీ సభాసదులకు — నాయభివందనములు. ఈ స్వరసమ్మేళనమున అపుడపుడు కొన్ని యపస్వరములును మన చెవి సోకినవి. అయ్యవి ప్రత్యేకమగు తమవైషమ్యముచేతనే సామాన్య సామరస్యమును మధురతరము గావించియున్నవి గావున వానికి నా ప్రత్యేకాభివందనములు.

మలైకమునకు సర్వమతసామాన్యోపపత్తులనుగూర్చి విశేషముగా వినియున్నాము. నేనిపుడిందులకు నాసిద్ధాంతమును దేనినిగాని ప్రత్యేకముగా ప్రకటింపసాహసించుటలేదు. ఏ యొక

నాకమతమో యుత్కర్షమును బొంది మిగిలిన  
వన్నియు నశించుటచే ఈ యైక్యము సిద్ధించునని  
యిచటివారెవ్వరైనను తలతురేని, నేను వారికి,  
“అన్నా! నీది యసాధ్యమైన ఆశ సుమీ!”  
యని చెప్పెదను. క్రైస్తవుడు హిందూమత  
మవలంబింపవలయునని నేను కోరెదనా? శివ!  
శివా! నే నెన్న డట్లు కోరను. హిందువుడు  
గాని, బౌద్ధుడుగాని క్రైస్తవమతము నవలం  
బింపవలయునని కోరెదనా! రామ! రామ!  
కలనైనను కోరను.

విత్తనము నేలలో నాటబడినది; మన్ను,  
గాలి, నీరును దానిని చుట్టువారి యున్నవి. ఆ  
విత్తనము మన్నగునా, గాలి యగునా, లేక  
నీరగునా? ఏదియుగాదు. అది మొక్కయగును  
—ఆత్మవికాసనియమము ననుసరించి యభి  
వృద్ధి నొందుచు, గాలిని మన్నును నీటిని జీర్ణించు

కొని వానిని వృక్షతత్త్వముగా మార్చుచు,  
మొక్కగా పరిణమించును.

మతవిషయము—ధర్మవిషయము—కూడ  
నిట్టిదే. క్రైస్తవుడు హిందువుడుగాని బౌద్ధుడు  
గాని కానక్కఱలేదు, మఱియు హిందువుడు  
గాని, బౌద్ధుడుగాని క్రైస్తవుడును గానక్కఱ  
లేదు. కాని ప్రతివ్యక్తియు ఇతరులభావము  
లను — ఇతరమతసారమును — గ్రహించు  
చుండియు స్వీయవ్యక్తిత్వమును నిలుపుకొని,  
స్వీయవికాసనియమానుసారిము ఆభివృద్ధి నొంద  
వలయును.

మతమహాసభ లోకమున కేమైన జాతినచో  
అది యిది : పూజ్యత, పవిత్రత, త్యాగము—  
ఇవి ప్రపంచమున ఏ మతసంస్థకును ప్రత్యేక  
మగు 'హక్కులు' గావనియు ప్రతిమతమును  
లోకోత్తరచరిత్రులగు పురుషులను స్త్రీలనుదృ



వింపజేసినదనియు జాతినది. ఇట్లు విస్పష్టమై యుండ, నెవ్వరైనను తమమత మొక్కటియే సుస్థిరముగా నిలిచి, యితరమతములన్నియు నశింపవలయునని భావించునెడల, అట్టి మంద బుద్ధుల యవివేకమునకు నా హృదయాంతర్గత పరితాపమును దెలుపుచు, వారెంత ప్రతిఘటించినను, “వలయునది కలహము కాదు. సహకారము”; “అన్యమతధ్వంసము కాదు. తదాశయగ్రహణము”; “శత్రుత్వము కాదు.

• అన్యమతాశయగ్రహణవిషయమున ఈ క్రింది సంఘటన మొంతయు గమనింపదగియున్నది:

“ఇశ్వమతమహాసభలో దనయంతన్యాయమధ్యమున శ్రీ విశేషానందస్వామి యొక నిమేషము ఆగి, ‘హిందూ పుల వేద వేదాంతములను జదివి, వారిమతమునుగూర్చి స్వతంత్రజ్ఞానమును బడసినవారు మీలో నెందఱు గలలో చేరు రెతుకు’ అని వదించెను. వివిధదేశ తత్వజ్ఞులుగూడనున్న యా మహాసభనుండి

కాంతియుత సమన్వయము" అని మరెవలా  
కలపై వ్రాయబడుదినము శీఘ్రకాలముననే  
వచ్చితరు నని తెల్పెదను.

ఓం శత శత

శ్రీరామకృష్ణార్పణమస్తు!

---

మవ్యయ నలువురు మాత్రమే చేతు లెత్తిరి. అంత  
జాతిదు తన ప్రతిభాశిశయ మొప్ప, వాక్సియోచూర్వక  
మాగా శభ్యులను ఆవలాకించి, శభ్యుల లజ్జాశత  
పదనులగునట్లు సరిశశంభోక్తల నిట్లు పల్కెను :  
"ఇట్టి స్థితిలోన మీరు మమ్ముగూర్చి విమర్శింప సాహ  
సింతుట !"

—చరిత్రకారుల ప్రపంచచరిత్ర  
(Historians' History of the World)

# శ్రీ రామకృష్ణ మత ప్రచురణములు

## శ్రీరామకృష్ణ సూక్తి సుధ

అనువాదపలు :

శ్రీ నేలటూరి భక్తవల్సలముగారు

‘సహజోద్ధారకచసామృతము ఇట్టి గ్రంథముగా రూపొందుటకు ఇదే మొదలు’ (అర్జునువాగ్దేవీ) అను పాగ ద్దగన్న శ్రీమన్నిభిలాసందస్వామి సంక్షిప్తాంగ్ల మూలమునకు ఇది లేట తెలుగున అనువాదము.

‘చవులూర చదివినది. చక్కని రచన’.

—డాక్టరు కర్ ఎస్. రాధాకృష్ణన్ గారు

“చక్కని సాహిత్యఫణిలి, అనువాదమైనను స్వతంత్ర ధార అనుపించుధాటి, శ్రవణము సరళము సర్వ సుగ్రహము కలక్షణము విన శైలి. ప్రాచీనము ద్విపద లతో కుంకూగు ‘మంజరీ’ ‘గీతిక’లు, అద్యతన గద్య రచయితలెల్ల మేజబంతిగ అనుసరింపదగిన రీతి పాక శయ్యా సౌభాగ్యము—గం గ్రంథరాజము”.

—కనకే సానరు, 16-2-58

(580+158)

వెల: రూ. 7-50

శ్రీరామకృష్ణపరమహంస ప్రదర్శనము

శ్రీరామకృష్ణ బోధామృతము

1121 మహాపదేశములు గల

శ్రీరామకృష్ణ వాక్యరత్నాకరము

సంగ్రహణీకర వహితము

...ఇందు మూడు 80 పేజీల ధారత్నములు కలవు.  
...మఖ్యమగుతావులందు కేదాస్త్రప్రమాదమున  
ములు ప్రోడికరింపబడి గ్రంథప్రాశస్త్యమును ద్విగుణి  
కృత మొనర్చుచున్నది. —అష్టపత్రిక

శ్రీరామకృష్ణపరమహంస క్రితించులాగా తీర్చి మై,  
దుర్గమమైన విషయములు ఎంత ద్రాక్షాపాకంగా చెప్పా  
లో, శ్రీచిరంతనానందస్వామిలూ అంత ముఖ్యమందర  
మైన ద్రాక్షాపాకంగా తెలివిడిచేశారు. —అష్టపత్రిక

...శ్రీ చిరంతనానందస్వామిలూ పిట్టి గ్రంథముల  
యాంధ్రీకరమున పిదపమును. పిరికెలి సరళమై,  
సర్వజనుబోధమై మృగమధురమై, ద్రాక్షాపాకమున  
సలరారుచుండును. —అర్చి

... రామకృష్ణుని యపదేశము లొకపండిత  
మాత్రుని వాక్యములు కావు, అవి జీవితమును గ్రంథము

## శ్రీరామకృష్ణమత ప్రచురణములు

3

లోని పుటలు, స్వామిభవ నిదర్శనములు. కావుననే  
వానిని జరుపునప్పుడు పాతటనికి అనివార్యమగు చిత్త  
సంస్కారము గలుగుచుండును. — గాంధీ మహాత్ముడు  
540 పుటలు (ఐదవ కూర్పు) వెల : రూ. 3-50

## శ్రీ శారదాదేవి చరిత్ర

(చిరంతనావతార విరచితము)

శ్రీరామకృష్ణుని సహధర్మచారిణియై, అతనిచే స్వయం  
ముగ్ధా పూజితనందిన మహనీయురాలి సమగ్ర జీవిత  
చరిత్ర.

అరముననే కాక భావను గూడ మీ యీ రచన  
అమృతీధారావాహిని. — వేటూరి ప్రభాకరశాస్త్రి

... అమృతకలశము!... అమృతమైన నవల... అనన్య  
సామాన్య వీరిమంజరి... కళాకాలలవ పతనీయముగా  
నుండ నిది ఉత్తమమైనది. — ఆంధ్రప్రభ

... జీవిత చరిత్రలు వ్రాయుటలో ఈ గ్రంథకర్తది  
సిద్ధహస్తమని శారదాదేవి చరిత్ర చాటుకూపుంది.

— ప్రజాబంధు

248 పుటలు (చక్కవి కూర్పు) వెల : రూ. 2-00

**శ్రీరామకృష్ణమత ప్రచురణములు**  
**శ్రీ వివేకానంద జీవిత చరిత్ర**  
 (చిరంతనానంద విరచితము)

ఈ గ్రంథము దిక్పాతముగా వ్రాయబడినది...

ఈయన, రచనను మనఃపూర్వకముగా అభినందించుచు ఈ గ్రంథము ప్రతిగృహముననుభాండాగారములను వెలయునని నమ్ముచున్నాను. శ్రీ చిరంతనానంద స్వామివంటి ప్రతిభాశాలియు నిట్టయు నగు రచయిత మనకు అభింశగదా యను గర్వసంతోషములు నన్నిట్లు వ్రాయఁ బురికొల్పుచున్నది...

— కట్టమంచి రామలింగారెడ్డి

... ఈ గ్రంథ మెంత చదివినను తనివీరినను... ఆంధ్రదేశమున ఎల్లరును తప్పక యీ గ్రంథమును జదువలయునని నా యభిప్రాయము.

— చిలకమర్తి లక్ష్మీనరసింహము

ఈ గ్రంథము తెలుగువారి ఇంటింటును ఇంక వేరుగా నుండదగినది.

— జేలూరి శివరామకృష్ణి

438 పుటలు (ఎనిమిదవ కూర్పు) పాదావ్రతి రూ. 3-5

అట్టచైందు రూ. 4-00

**శ్రీరామకృష్ణమత ప్రచరణములు**  
**స్వామి - శిష్య సంవాదములు**  
**(శ్రీమద్వివేకానందస్వామికోటి సంభాషణలు)**

అనువాదపలు :

కీ. శే. కందుకూరు మల్లికార్జునంగారు

సాంసారిక సమస్యలు పరిష్కరించుకొనదలచినను సమాధిస్థితి సాధింపదలచినను; రాజకీయవిశేషము లాక శింపదలచినను, అలిదిక భారవాస్యము అవగతమచేసికొన దలచినను—ఇంతే, లోకి గాలోకి విషయములలో జేనినిగుఱించిగాని మీ పరిజ్ఞానము వృద్ధిగావించుకొన దలచినచో ఈ గ్రంథమును తిప్పక చదువుడు. నవ భారతభాగ్యవిధాత శ్రీమద్వివేకానందస్వామి చంద్రులు శిష్యులతో కావించిన యీ ప్రసంగములలో వారి అనుభవసర్వస్వము రాశిభూతమై యున్నది. ముతల్ తెలి, హృదయమును పట్టి యిచ్చు సంభాషణలు, ముచ్చటైన అచ్చుకూర్పు.

అకారాది అనుక్రమణికయు గలదు :

పుటలు : 652+12

శ్రీరామకృష్ణ ప్రచురణములు

పరతత్త్వ ప్రసంగము

రచయిత :

శ్రీ విరజానందస్వామి

శ్రీ మార్కటేది వివేకానందుల యనుగ్రహభాగ్య  
ధన్యుడై, అఱువదేండ్లపాటు గాఢతపస్సాధనచే  
గుండినాందిన మహాపురుషుని ఆధ్యాత్మికానభూతి  
ప్రేరేతోపదేశములతో నిండిన మహాగ్రంథము. జీవిత  
శ్రమగమ్యమును చేరగోరు ప్రతిపురుషుడు, ప్రతి స్త్రీ,  
పండిత తీరవలసినది.

పారమార్థిక సంభాషణలు

అనువాదము :

కీ. శే. కందుకూరు మల్లికార్జునంగారు

ఎన్నెన్నో గ్రంథములు చదివినగాని తీరిని ఆధ్యా  
త్మికపంశయము లీ గ్రంథమూలమున నడలీతగా తీయును.

(మనోజ్ఞమగు వ్రథమ ముద్రణము)

102 పుటలు

వెల : రూ. 3-00



పుట సం.	శుద్ధ వక్రము
v	రిప్య
4	బిప్య
8	యీవలకు
11	మనశోధకలను
5	న్యాసము
15	గుణియే
6	అభిష్ట
30	ఉపాధులచే
16	సోదకులారా
11	తైత్తిరీయోపనిషత్తు
9	ర్యక్తాస్
	స్వభావాచైవ

పుట	పంక్తి	తీర్పు	తీర్పు
42	8	తీర్పు	తీర్పు
43	15	వివేకానందస్వామయే	వివేకానందస్వామయే
61	15	భగవద్గీత	భగవద్గీత
64	15	బోధ్యమటయే	బోధ్యమటయే
దివరి 3	4	వెల : రూ. 3-50	వెల : రూ. 4-50
	18	(వివేకానంద)	(వివేకానంద)
"	4	వెల : రూ. 2-00	వెల : రూ. 2-75
5	8	మునకు	మునకు
6	8	హాకిగాలాకి	హాకిగాలాకి
"	9-వ పంక్తి	శ్రీరామకృష్ణ మత	శ్రీరామకృష్ణ మత
		రూ. 2-00 అని చదువుకొనవలయును.	

